




ڪڇ ڪوڏيون

سيد عطا حسين موسوي

1958ع

سنڌ پرنٽنگ پريس، حيدرآباد

ڪمپوزنگ: شاهنواز سومرو

2016

ڊجيٽل ايڊيشن:

سنڌ سلامت ڪتاب گهر

تو سپڙ آءُ سيڪڙو، تون ڏاتار آءُ ڏوه،
تون پارس آءُ لوه، جي سڃي ته سون ٿيان.
(شاه)

نذر عقيدت

مان هي چند پریشان خيالات
الله جي انهن پيارن جي پيڙن ۾ پيش ڪريان
تو جن جي پيرن پڻي پارس آهي.
”پليءَ پائي ڪڇ، آچيندي لڄ مران“

به يادگار

جناب والد مرحوم سيد وتيل شاه موسوي

اعليٰ الله مقامه

جن جي

نظر فيض اثر مان ڪجهه سڪي ۽ لڪي سگهيو آهيان.

سنڌ سلامت پاران:

سنڌ سلامت ڊجيٽل بوڪ ايڊيشن سلسلي جو ڪتاب نمبر (233) اوهان اڳيان پيش ڪجي ٿو. هي ڪتاب ”ڪڇ ڪوڏيون“ نامياري ليکڪ عطا حسين موسوي صاحب جي مضمونن جو مجموعو آهي جيڪو 1958ع ۾ سنڌ پرنٽنگ پريس، حيدرآباد پاران ڇپايو ويو.

ڊاڪٽر نبي بخش بلوچ لکي ٿو:

”ڪڇ ڪوڏيون“ هڪ سنڌي شخصيت جي فڪر جو نتيجو آهن ۽ عام سنڌي ٻوليءَ ۾ ورجايل آهن. هنن ۾ نه ڪنهن ٻئي جي خيالن جي نقالي آهي ۽ نه ترجمو، عبارت ۾ نڪا جڙتو علمي ڪڇ وهٽ آهي ته نڪا عقل نٿي ٺاه ٺوه. هي دل جا دليل ۽ خلوت جا خيال آهن جي جيئن زبان تي چڙهيا آهن تيئن سئون سڌو سڀڪ سنڌي ٻوليءَ ۾ ظاهر ڪيا ويا آهن. مصنف بلڪل عام عنوانن کي نهايت دلچسپ پيرايه ۾ پيش ڪيو آهي. سلوٽن لفظن، نيٺ سنڌي محاورن ۽ ننڍن سڀڪن جملن سندس اسلوب بيان کي هڪ انوکي نوعيت ڏني آهي. سندس عبارت ۾ اختصار آهي نه اپٽار. مگر مختصر عبارت جي باوجود معنيٰ مبهم نه رهي آهي.

اسان ٿورائتا آهيون سائين شاهنواز سومري صاحب جا جنهن ڪتاب نئين سر ڪمپوز ڪري سنڌ سلامت ڪتاب گهر ۾ پيش ڪرڻ لاءِ موڪليو آهي. اوهان سڀني دوستن، ڀائرن، سڄڻن، بزرگن ۽ ساڃاهه وندن جي قيمتي مشورن، رايي، صلاحن ۽ رهنمائي جو منتظر.



محمد سليمان وساڻ
مينيجنگ ايڊيٽر (اعزازي)
سنڌ سلامت ڊاٽ ڪام

sulemanwassan@gmail.com
www.sindhsalamat.com

ترتيب

پيش لفظ: ڊاڪٽر نبي بخش بلوچ

حضرت انسان
حياتيءَ جي حيرت
دوست
دنيا مڙيوئي ڌوڙ، ڌوڙ دنيا جي منهن ۾
فلسفئ موت
خيالات
دل جا دليل
دلبر ۽ دنيا دار آهن اکر هيڪڙي
بيبيءَ نند سان به اکر
جي نوٽن جو مينهن وسي ته
انڊلٺ جو ارت
ڪاري عينڪ
ڪافي
ڪتو
شڪار
نشو
ڪوڙ
مٽي

پيش لفظ

ورهين ڪا وٺي سنڌي ادب جي واڌاري تي ويچار پئي ٿيا آهن. سڌون ڪندي سال گذري ويا آهن. هيءُ وقت آهي جو انهن ويچارن کي عملي جامو پهراڻجي. هٿ هٿ ڪرڻ سان ڪم ٿي پوندو ورنه هي نازڪ موقعو هٿان وڃائي هميشه لاءِ پڇتائڻو پوندو. هن وقت سڀني سمجهدارن کي سنڌ جي بهبودي ۽ بهتريءَ جي اون آهي. هي احساس سنڌي ادب جي ترقيءَ لاءِ به هڪ نيڪ فال آهي مگر ان جي خاص ذم واري اهل علم تي آهي. نهايت خوشيءَ جي ڳالهه آهي جو جناب عطا حسين شاه صاحب موسوي پنهنجي طرفان جو حال سو حاضر جي مصداق، هي ”ڪڇ ڪوڏيون“ به آڻي سنڌي نثر جي نذر عقيدت ڪيون آهن.

سنڌي ادب جي بنياد مضبوط ڪرڻ لاءِ سنڌي نثر کي زور وٺائڻ ضروري آهي. اول ته سنڌي نثر جو سرمايو ٿورو آهي؛ ٻيو ته ان جو وڏو حصو ڌارين ٻولين ۽ خيالن جو ترجمو آهي ٿيون ته وري ان کي سنڌ جي شهري ٻوليءَ جو لباس پهرايل آهي. آينده ترقيءَ لاءِ ضروري آهي ته سنڌ جا نثر نويس ڪو پنهنجو ذاتي وڪر پنهنجي عام ٻوليءَ ۾ پيش ڪن.

”ڪڇ ڪوڏيون“ هڪ سنڌي شخصيت جي فڪر جو نتيجو آهن ۽ عام سنڌي ٻوليءَ ۾ ورجايل آهن. هنن ۾ نه ڪنهن ٻئي جي خيالن جي نقالي آهي ۽ نه ترجمو، عبارت ۾ نڪا جڙتو علمي ڪڇ وهٽ آهي ته نڪا عقل نٿي ٺاه ٺوه. هي دل جا دليل ۽ خلوت جا خيال آهن جي جيئن زبان تي چڙهيا آهن تيئن سئون سڌو سپڪ سنڌي ٻوليءَ ۾ ظاهر ڪيا ويا آهن. مصنف بلڪل عام عنوانن کي نهايت دلچسپ پيرايه ۾ پيش ڪيو آهي. سلوٽن لفظن، نيٺ سنڌي محاورن ۽ ننڍن سپڪن جملن سندس اسلوب بيان کي هڪ انوکي نوعيت ڏني آهي. سندس عبارت ۾ اختصار آهي نه اپتار. مگر مختصر عبارت جي باوجود معنيٰ مبهم نه رهي آهي.

معنوي لحاظ سان به مضمونن جو هي مجموعو نهايت قيمتي آهي. هر مضمون ۾ مصنف جي طبع داد خيالن ڪو نئون نڪتہ نروار ڪري نئين ڪيفيت پيدا ڪئي آهي. مصنف پنهنجو مزاحيه طرز بيان سان چڱي چڱي سماج جي ڪن عام برائين تان پن لاهي انهن کي اهڙيءَ طرح پنهنجي اصلي روپ ۾ ڏيکاريو آهي جو پڙهندڙ جي دل ۾ ازخود انهن جو احساس پيدا ٿئي ٿو. درحقيقت سندس مذاق ۾ هڪ تلخ تنقيد سمايل آهي. ”جي

نوٽن جو مينهن وسي ته“ هوند پئجي وڃن ”ماڻهن جون رڙين مٿي رڙيون اڙي اهو سو روپئي جي نوٽن جو ڪڪر شل هتي وسي ته بک پڇي پوي. او خدا! ايڏانهن نه موڪل اهي اڳيئي ڍاول اٿيئي. پريا پيا پريا“ مضمون پڙهندي جيڪڏهن مصنف جي شخصيت جو اندازو لڳائجي ته معلوم ٿيندو ته: زبان تي ٽهڪ مگر دل ۾ درد ۽ اکين ۾ آنسو اٿس. دل چڙهيا خيال ۽ زبان چڙهيا الفاظ ڪٿي مٺا هوندا آهن ته ڪٿي ڪهرا. ساوا سلا ضرور ڪيڙيءَ جي ڪڙن ۾ اسرندا ۽ قيمتي هيرا ضرور پٿرين سان گڏوگڏ ملندا. هي ”ڪڇ ڪوڏيون“ ۽ ڪرڪڙا آهن جن ۾ نظر وارن کي سوين موتي ۽ امل ماڻڪ نظر ايندا.

اپنه ٻه ڪر رها هون قياس اهل دهر کا
سمجها هون دلپذير متاع هنر کو مين

خادم العلم
نبي بخش

حضرت انسان

اي حضرت انسان تو ۾ بل ڪيترو جو تون رڪين ايڏو شان! ڦندين ۽ ڦوڪجين تون گهڙيءَ جو مهمان! ڇو توکي ايڏيءَ وڏائيءَ وڪوڙيو ۽ ورايو آهي. تو ۾ اها طاقت نه آهي جو ڪئين مڇر سان منهن ڏين. پوءِ ڇو پيو بي سود پاڻ هلاڪ ڪرين؟ سياڻن چيو آهي ته ”اهو ڪي ڪجي جو آئيءَ ويل ڪم اچي.“ تون به اهو ڪجهه ڪر جو هن دنيا مان لاپ لهين. تنهنجو ته ايترو وڏو آهي جو هتان نڪتين خوش چڱو پلو، هتي اوچتو جهڙپ آبيءَ ته مائٽ مٽ سنگتي ساڻي به ڪين رسيءَ جو ڪٽي پاڻيءَ ڍڪ ڏيني، اڪيون ونهي ۽ هٿ پير ٺاهي. سبحان الله! خبر ئي ڪانهي ته ڪٿي انسان جو مٿي پٺوڙو جاءِ لهي. ڏٺيءَ جي جوڙ جو انت ئي ڪونهي. ڪو ويچارو ويس وڳا ڪري شاديءَ تي هليو ۽ سمجهيائين ته شادي خان آبادي ٿيندي، پر انهيءَ پل هن واسطي بربادي ۽ ناشادي. ڪو وري سک سمهيو ۽ سمجهيائين ته اهڙي ڳالههون مهاڙيون آهن.

”ستين ڪهڙي سار، وڃ ڪوندي ويسرا،
تو جيڏا تو يار، لهرين لهوارا ڪيا.“

پر ڪيترو سک سمهڻ ۽ ڪهڙا شادمانا ڪرڻ! گهڙيءَ جو چٽڪو ۽ لٽڪو، دنيا جا دور پيا خبر ڏين ته جو اڳي هو سو هاڻي نه آهي، ۽ جو هاڻي آهي سو پوءِ نه هوندو. يار! سدا بهار! اڄ جو تون ڦٽي ڦوڪارو ڪري نٿ ٺانگر سان رستن تي رهائيون پيو ڪرين ڪيتري نه خلقت جي دلين کي دونس ڏيندو هوندين ڪيترين جانين کي جنجال ۾ جهوريندو هوندين. آهي ڪو پتو؟ ڪڪ هيٺان لڪ پيو آهي. ذرا ڪنڌ هيٺ ڪري ڏس ته ڪيترا جيو تنهنجي پيرن ۾ پيا چيپاٽجن. ڪا نظر ڌر. ڪين رڳو نازڪ خرامي! اها ٿور ۽ اهو ٿلڻ ڪيستائين؟ اڄ البيلائيءَ جا انگل ۽ آر، سپاڻي جوانيءَ جا ڌار ڦاڙ ته پوئين پيريءَ جي پڇاڙ. ٻن چئن ڏينهن ۾ ئي خاتمون!

”سالڪن سمجهي چيو آهيءَ آه دنيا ڏينهن ڏون“

سردار! تون دنيا ۾ سڀ مخلوق جو سردار آهين. تون سر خدائي ڪري ڪوٺيو ويو آهين. تون اخلاقي پتلو ۽ سهڻو ۽ تنهنجي صورت ۾ ثاني ڪونه. ڀلا ڇا نه تو ۾ آهي؟ ڇا نه، سڀ ڪجهه. اخلاق ۽ حسن، ڪرم ۽ رحم، مروت ۽ جوانمردي، سپڪجه اندر ۾. وڻيئي ته نهال ۽ باغ بهار ٿي نهاري وڻيئي ته شوخ ستمگر ٿي ڪر ڪم ڪار، ٻئي تنهنجي اختيار. اڄ تون گل ٿي خنده پيشاني ٿيندين ته ٻيا به چار به توکي ڏسي خوش ٿيندا، مگر جي ڪانڊيري وانگر ڪندا هوند ۽ سڀ ڪو پيو پري پڇند ۽ جي سونڊ پائي هلندي ته ڇا ڪنهن کي وڻندي؟ سڀ ڪو منهن ڦيرائي هليو ويندو. ڏس! باهه گرم آهي ته ڪيتري قدر ماڻهو ان کان پري رهندا آهن. تون گرم مزاج نه ٿي، نه ته پوءِ توسان ڪنهن جي به مروت ۽ محبت نه ٿيندي. سختي ۽ سخت ڪلاميءَ کي ماڻهن هميشه ننڍو آهي. ڏس ته جوڳي ڪيئن مرليون وڃائي نانگ جهڙي خوفناڪ جيو کي ريجھائي پر مان ٻاهر ڪڍندا آهن ۽ ان کان لهر ڪرائيندا آهن. هاڻي ڪيڏو نه پرڻت جيڏو جانور آهي، تنهن کي ماڻهو وٺي پيا نچائن. تون پنهنجي مٺي آواز جون مرليون، اخلاق ۽ مهربانيءَ سان ڀريل وڃاءِ، ته ماڻهو تنهنجا ٿين ۽ اها آهي تنهنجي سرداري!

رازدان الاهي! تون خدا پريمين يا محبن سان راز و نیاز سان هل. ڏس ته هن جهان ۾ ڪهڙا نه راز رکيل آهن. تون به الله جو عاشق آهين. عشق مان ئي ڪائنات جي رازن جون راهون ۽ قادر جي قدرت جون ڪنجون هٿ ايند ۽ پکين کان پرڻت پراءِ.

”وڳر ڪيو وتن، پرڻت نه چنن پاڻ ۾،
پسو پڪيڙن، ماڻهنان ميٺ گهڻو.“

محبت جو سدا صاف گل هٿ ڪر، پيار سان ات ويه، پيار سان هل چل، پرڻت جو پيالو پي، ۽ پيار سان پڙه ۽ پرجهه. اهو آهي راز!

دنيا ۾ داس ٿي هل. دنيا دورنگي آهي. هو بهروپڻ وانگي ويس بدلائي موهڻي پئي ڏيکاري ۽ بار بار پئي موهي. آخر ۾ پنهنجي بدزبنيءَ جي شڪل ڏيکاري توتي پي ڪلندي، تڏهن تنهنجا نشا ٽٽندا ۽ دماغ جا پردا ڪلندا. هلي قبرستان ۾ ڏس ته توکي عبرت وٺندي ۽ حيرت لڳندي، جتي اميرن جي قبرن تي زربفت جا پڙ پيا پون ۽ مجاور پيا سئون ڏين. شايد چاڀلوس پيا ڦيرو پائيندا هوندا. اهي ته جاڏي ڏسن ڏيري تاڏي پائن ڦيري. يا ته ڪي ماڻهو نقش نگار ۽ چٽسالي ڏسڻ لاءِ قبن ۾ پيا نظر ايندا. هيڏانهن دينانات ديالو جي داسن

جون ڏيوريون ۽ فقيرن جون زيارت گاهون ڏس ته سوين امير اچي پيا پيشانيون گسائين ،
آزيون نياز يون ڪن ، مٿو پيا ٿيڪين ، سڪائون پيا باسين ، ۽ دعائون پيا گهرن .

”جاڳي جنهن ياد ڪيو ، ساري رات سبحان ،
ان جي عبدالطيف چئي ، مٽيءَ لڌو مان ،
ڪوڙين ڪن سلام ، اچي آسڻ ان جي .“

ڏس ته ڪيڏو نه فقيرن جو مرتبو آهي، جو فقط سندن پويان ٻاهر پير ڪين ته سوين پيا
سلامي ٿين ، ۽ اڪير وچون پيا چون ته هي فلاڻي پير جو گادي نشين آهي ، هي فلاڻي
مسند يا ٻائي جو گادي سر آهي . سبحان الله! ايڏو اثر ۽ رعب فقيرن جو! ڪهڙي مجال
شاهائي شان ۽ شوڪت ڪي جو سامهون ٿي بيهي . اي سر جا وار ، چمڪيدار ، آخر مٽيءَ
۾ خوار. ڪاڏي ويندءِ اهو چمڪات ته ڪاڏي ويندءِ اهو ڦٽي ڦوڪار؟ اڄ ڪارا ته سپان اچا ،
ڪڏهن ڳاڙهو گهوٽ ته ڪڏهن مڙهه مقام ۾، ڪڏهن تخت تي ته ڪڏهن تختي تي ، منهن
مقام ۾ پاء ته ڪهڙو نه رنگ رچيو پيو آهي! آهي ڪو پتو سهڻي من موهڻي جو؟ آهي
ڪو نشان ڪني ڪاري ڪوجهي جو؟ نه ، سڀڪو پوتي ٿاڻيو پيو آهي . تڏهن حضرت
انسان! نوڙت ۽ نمرتا سک . سرن کان سبق سک، هو واءُ جي جهوٽي مهل نوڙي ڌرتيءَ
تي ڪنڌ نمائيندا آهن ته سلامت رهن . نمر جو ڪيڏو نه ڳورو وڻ آهي پر جئن جو واءُ لڳڻ
مهل سڌو سنئون ٿي بيهندو آهي ته هو پاڙون پٽيو آهي . ”نوڙت منجهان نهال ، تون البت
ٿيندين آدمي .“ سرن جي نوڙت ڏنيءَ ۽ نمر جي خودي ، ٻنهي جي پڇاڙيءَ جو قاضي تون
ٿيءُ . اي حضرت انسان! اي سر رحمان! تو گل جو مثال وٺي خندءِ پيشاني ٿيءُ . سرن کان
نياز سک . پڪين کان پریت پراءِ ته ائين ڪونين حضرت انسان! ۽ اهو آهي دنيا جو لاپ .

حياتيءَ جي حيرت

سرءُ جا ڏينهن آهن . تپاولي ملڪ کي گهيري ويئي آهي . شاهوڪار پنهنجي شاهائي پوشاڪ ۾ ڪنبل ۽ لويون ويڙهيو تپ جي تو ۾ به دنيا جا خواب ڏسي رهيا آهن . مگر غريب ويچارا ڦاٿين ٿين رلين ۽ گودڙين ۾ پاڻ کي لڪايو هڙ هڙ ڪندا وتن . غريب زالون ۽ بهراڙيءَ واريون ته ويڇاريون مٿي جي سور کان پٽي ٻڏيو ڦرنديون گهرنديون وتن . ڪڏهن تپ سخت لوڏو ڪڍين ته ڊهي پون . ڇا جا حڪيم! ڇا جا طبيب!! ڇي الله مڙئي چڱي ڪندو . وسوئي ڪونهي . سرءُ سڪيري آهي ، رڳي ليٽ پيٽ ، سپان تي نوبه نو . ڪاٿي ڪاري پئي ٿئي ٿي ته ڪاٿي ڪاري پئسي لاءِ پيٽ کي پٽيون ٻڏيو گذر پيا ڪن، پاڻي ڪانجهي لهي رهيا آهن . وڻن ٽٽن جا پن به چڻي چڻي رهيا آهن ۽ هوا انهن کي ڌوڪي ڪٽان جو ڪٽان جا سير پئي ڪرائي . پنن تان پير گسائيندو، سر سر جا آواز سٽندو هيڏانهن هوڏانهن واجهائيندو ، عجيب عجيب خيالن سان دل کي بهلائيندو اچي دريا جي ڪپ تي نڪتس . ڪپ تي ويهي پاڻيءَ ۾ ٽپ ٽپ ڪري هٿ چاڇلائڻ لڳس . ايتري قدر جو ان جا چنڊا منهن ۾ ٿي پيا . وري ڪنهن مهل هوريان هوريان اندر هٿ ٿي وڌم جو وڃي تر ٿي ورتائون ، ڪنهن مهل هٿ جو بند ٺاهي پاڻيءَ کي ٿي جهليم . مگر پاسن کان پاڻي وهي ٿي هليو . ڪنڌيءَ کان پاڻي هوريان هوريان ٿي وهيو، ڀرتي ڪجهه تڪو ۽ وچ سير ۾ تيز تڪو . ڪٿان ڪٿان ننڍا وهڪرا ٿي ڦٽا ، ڪٿي ڪُن ٿي ڏسڻ ۾ آيا ته ڪٿي چادرون ٿي ڦاٽيون . وري سير کان پوءِ پاڻي مانيٽو ٿي وهندڙ ڏسڻ ۾ آيو . انهيءَ مهل خيال آيم ته ماڻهوءَ جي حياتي به ائين آهي . پاڻيءَ کي زور سان ٽپ ٽپ ڪرڻ مان اهو انومان ڪڍيم، ته جي فطرتي زندگانيءَ کي چاچولبو ته ضرور آڏو ايندي ، جو جئن مون کي چنڊون ٿي پيون . وري هوريان هوريان هٿ هيٺ ٿي ڪيم ته هٿن تر ٿي ورتو ۽ جيڪي تر ۾ هو سو هٿن تي ٿي لڳو . انهيءَ مان معلوم ڪيم ته دنيا جي انڌوڪارن ۾ وڃئون، جو ماڻهو هوريان هوريان چپ چاپ ٿي ۾ ڪم ڪري ٿو ۽ ڪم آزار رهي ٿو، سو ضرور لعل لهندو ۽ منزل مقصود تي رسندو . وري هٿن سان پاڻي جهلجي نٿي سگهيو .

انهن خيالات ۾ غلطان هيس ته اوچتو گويا جاڳي پيس ۽ ”هون“ ڪري ڪنڌ مٿي کڻي چيم ته مار! قادر جي قدرت!! اها ڳالهه ته عالم آشڪار آهي جو اسين وقت کي زنجير وجهي نٿا سگهون . هي ته فقط خدا تعاليٰ پنهنجا اسرار ڪائنات تي وڃائي ڇڏيا آهن ته سڄا

سورمان سڀ جو سڄ ڏسندڙ، قاعدو ڪلي سرشتيءَ جي هر هڪ جزي مان ڏسن . سو پاڻيءَ جو وهڪرو آهي عمر جو وهڪرو . سو جيئن هو نه پي جهلجي سگهيو تيئن هي به ڪيئن ٿيندو. ڪنڌيءَ کان جو پاڻي مانيڻو ٿي وهيو، انهيءَ مان سمجهيم ته ٻاراڻي اوستا ۾ ائين ماڻهوءَ کي راند روند ۾ وقت گذرڻ جو پتو ئي ڪونه ٿو پوي ۽ ماڻ مڻ ۾ وقت لنگهي وڃي ٿو. حياتيءَ جي درياه ۾ جي اڳتي ويو ۽ نفساني خواهشن جي وهڪرن اچي ورائس، ۽ اڍنگن سينگن ٽپن ڏيڻ لاءِ تيار ٿيو، ته امڪان آهي ته نفساني وهڪرا ڪيس پنهنجي قبضي ۾ آڻي ڪنهن ٽڪر سان ٽڪرائي ٽڪر ٽڪر ڪري ڇڏينس. سير تي جو نظر پئي هيم ته اوچتو ڦوھ جوانيءَ جو خيال آيم ته هائو! هائو! جيئن حياتيءَ جو وچ جواني، تيئن درياه جو وچ سير. سير ۾ پاڻي ڏاڍي زور شور سان پيو وهي، آواز چوڌاري پيو پڪيڙي. انهيءَ مان خيال آيم ته سڄ ڪين جوانيءَ جي وقت رت بدن ۾ پنهنجي پوري زور شور سان تنديون ڏيکاري وهندو آهي، تنهنڪري ان جو اثر ٻاهرين ڦرڻ ٽڙڻ تي پيو پوي. اتي عشق ۽ عقل جون لهرون اچي هٿين بجين پون، پوءِ جيڪو ڏاڍو سو گابو. مگر انهيءَ هاءِ هوءَ جي آوازن جو پڙلاءُ هيڏي هوڏي وڃي وڌندو ۽ عالم ۾ ظاهر ٿيندو. جهڙي طرح سير جي لهرن جو آواز ڀرتي پيو ٻڌڻ ۾ اچي. انهيءَ زماني ۾ انهيءَ واچت جو آواز ماڻهوءَ کي اهڙو ته ٻوڙو ۽ بي سمجهه ڪريو ڇڏي، جو پنهنجي ٻيڙي ٻڌڻ ۽ ترڻ جو پتو ئي ڪونه پويس. تان جو اها دنيوي سير اهڙو چو چو ڪري ڇڏيس جو پوءِ پئي خبر پويس، ته اڙي هي چار ڏينهن ڇا ڄا هئا! اهو ويلو هت نه آيو جو ڪٿي هوش اچي ها. جيترو ماڻهو وڌيڪ ڪم ۾ رڌل هوندو اوترو هن جو وقت تڪو گذرندو. سو اهو ويلو ته آهي وهانو وڳي ۽ عيش عشرت جو. انهيءَ خيال ۾ مونکي وڌيڪ پري پيريءَ جي پنڌ ۾ نهارڻ لاءِ آند مانڌ ٿي. اتي خيال آيو ته پيريءَ جي رنجهه ڪنجهه ڪانه ٻڌي اٿئي؟ اتي ڏسين ڪين ٿو ته سير کان پوءِ درياه ڌيمي ڌيمي ٿو هلي.

اها آهي حياتيءَ جي پيريءَ جي منزل. جنهن مهل پوئتي موٽڻ جو وقت آيو ته دم به پنتي هلڻ لڳا ۽ ان سان نبض به اهڙي. بدن جي باه ۽ رطوبت به گهٽ ٿي. انهيءَ حياتيءَ جي دوري ۾ سمجهه، بوجه ۽ ٻڌي سڌي سڀ پويان پير وٺڻ لڳيون. سنج سڀيئي ساڻ ڀر جوڀن ريءَ جڏا ٿيا. پوءِ وايون ٿيو ولڙيون، ڍڍر ٿيا ڍرا، چڪا پيا چڙي، رڳي آند مانڌ! ”هيئن ٿو هت هڻي جڏهين آيس ڪال ڪرپال چوي.“ ڪري سو ڪري ڇا! پنهنجون اڳيون ڳالهيون ياد ڪريو پيو افسوس ڪائي! جوان مڙسن کي ڏسي اکين ۾ آب پيو آڻي. جڏهن هڪ ڀر

تي آهي ته ٻيءَ پر جا ليڪا ڏسڻ ۾ پئي آيا مگر هو جڏهن سير لنگهي ٿو تڏهن اهي ليڪا صاف صورت وٺي ٿا بيهن ۽ جهڙا دليل هوندس ۽ سودا سمايل هوندس، اهي سمورا پنهنجون پنهنجون شڪليون وٺي منهن پوندس. اها آهي حياتيءَ جي حيرت! جو هو به هو درياھ جي علحده علحده وهڪرن جا وارا پئي منهن تي وجهي.

”برسر جويبار بنشين و گذران عمر بدين“

دوست

انجيل مقدس ۾ لکيل آهي ته ”خدایا! مونکي منهنجن دوستن کان بچاءِ!“ چوندا آهن ته دل جي خبر هڪ چونڊڙ کي ٻي دليين جي مالڪ کي. چوڻيون ۽ ڪهاڻيون به وقت ۽ سمي سان پيون ڦرن، خيال ۽ ويچار هر هڪ دور ۾ مختلف طرحن سان ٿا گهڙجن ۽ جڙن، هر هڪ دين ۽ ڌرم ۾ الڳ الڳ پهڪا ۽ اصطلاح پيا ايجاد ٿين. تنهنڪري راز ۽ لڪ جي سٽا ۽ مامَ عام کي پئجي نٿي سگهي. پر تڏهن به ٿوري گهڻي غور ۽ فڪر کان پوءِ ڪن نڪتن تي روشني پئجي سگهي ٿي.

دنيا ۾ يار تن قسمن جا چيا وڃن ٿا. زباني، ناني ۽ جاني. زباني جي نالي چيو وڃي ٿو، ته انهن سان مروت، مهرباني ۽ خلق سان پيش آچو ۽ ان کان اڳتي نه وڌو. ناني کي ماني ٽڪر ڪرائي، مهمانداريءَ جا حق ادا ڪري، خدا حافظ چئو ۽ جانيءَ جي مٿان سر ساهه صدي ڪريو. ظاهر آهي ته ايڏي ساري پاڪ آسماني ڪتاب ۾ ارشاد، پهرين ٻن قسمن جي دوستن لاءِ نه آهي، ڇا لاءِ جو اهو هڪ کليل راز آهي، ته انهن مان لاپ ليکي جي اميد ڪانهي. پر هيءَ منشا ۽ مراد ٽئين قسم جي دوستن لاءِ آهي جن جي سچائيءَ ۾ رتي مائر به ڦير ڪونهي. پر اهي ڏاڍيءَ سادگيءَ يا محض بيوقوفيءَ کان اهڙو نقصان ٿا پهچائين، جن جو هنن کي خواب خيال به نه هوندو. اهڙا ماڻهو ٿوري ۾ ٿورو ته پنهنجي دوست جي حد کان زياده ساراهه ڪري هن لاءِ ٻين وٽان حسد ۽ هوس جاڳائين يا گهٽ ۾ گهٽ وقت وڃائين. هتي اهڙا چند واقعا ڏيڻ بي جا نه ٿيندا.

مثلاً، ڪنهن وقت الف کي ڪاٿي تقرير ڪرڻي هوندي. ب هن جو خاصو دوست آهي. هيءُ صاحب تمهيدي تعارف ۾ الف جي ساراهه ۾ ڌرتي آسمان هڪ ڪندو، جو ٻڌندڙ ائين سمجهندا ته ”اڳي ڪونه آيو پير تنهنجي پان.“ وري الف يعني مقرر خيال ڪندو ته ساراهه جي پد ۽ پائي جي مقابلي ۾ ضرور ڳالهائي. پوءِ وينو سني ڳالهائڻ ۽ خيالن ظاهر ڪرڻ جي ڪوشش ڪندو، تان جو خيالن ۾ اهڙو منجهي ويندو، جو جيڪي هونءِ چوڻو هوندس، تنهن جو اڌ به نه ڳالهائي سگهندو، يا ته مورڳو هيسجي ويندو. مڙيئي اها فلڪ ڪانه ڏيکاريندو. اهڙا ڪئين واقعا ٿيا آهن.

ٻيو واقعو ملاحظه لاءِ عرض آهي. هڪڙي وقت مونکي ڪجهه لکڻو پيو، جو ڪٿي پڙهڻو هو. سو سهي سنيري وينس لکڻ، ايتري ۾ هڪڙو صاحب لٺ زمين تي هڻندو، ٿو

ٿو ڪندو اچي وارد ٿيو. مون سمجهيو ته پهرين ٽڪي کير پري. هاڻي هي صاحب مٿو کائي ويندو. سو خوش خير عافيت

ڪري پني ۽ مس ڏانهن ڏنر. جنهن مان ظاهر هو ته صاحب سمجهي ته مون کي ڪجهه لکڻو آهي ۽ وڃي ٻئي ڪمري ۾ جائيتو ٿئي. پر هتي ته هو، ”اڄ نه اٿان سپان اٿان.“ ميرن ۽ پيرن جي ڳالهين ۾ اچي چٽو. چي عليمراد ڪون سڏاوي؟ اهڙو توبچي نه ٿيو نه ٿيندو. جيترا جانور لنگهندا اهي ماربا. هر هڪ لاءِ چئبو ته هن کي مٿ ۾ لڳي. هن کي ڪن جي پاڙ ۾ وغيره. بندوقن جو ڪرو اڳيان پيو هجيس. هڪڙيون پيون پرچن ۽ ٻيون پيون خالي ٿين. بندوق اڏيءَ تي آئي نه آهي، عزرائيل جانور کي ست ڏني نه آهي! وار خالي نه ويندو. لڙهندڙ ڏيئي مان وٽ اڏائيندو هو! شڪاري پکي ته پنهنجي ليکي، باز، باشا، زرا، شڪرا، هر هڪ تي نظر هوندي! ماءُ وري اهڙو نه چڻيندي. شاه سائين پير به پير هئا! امير هئا! پنهنجو مٿ پاڻ هئا! سڄو ڏينهن ڪچهريون لڳيون پيون هجن. هڪڙا اُٿن ته ٻيا اچن، پر پاڻ نه ٿڪجن. وڏن جي ڪمائي آه. لڏي ويا پر پوين کي اڏي ويا. مون به چڱو وارو وٺايومانس ته ڪيئن مرحوم مير صاحب وٺو جو شڪار ٿر ۾ ڪيو. سٺ هرڻ آيا ته هڪ به واپس نه وريو! ورائي هٿ ٻڌي عرض ڪيو ته سرڪار! هن مڙهيءَ ۾ اهي هرڻ هئا. حضور جن ٻئي هنڌ ويهن ته هي ٻانهو حاضر آهي. مير صاحب کيس ۵۰۰ رپيا روڪ عطا ڪيا، لونگي پهرائي ۽ چيلهه سان ترار ٻڌائي. ها سائين! ڏيڻ وارا به اٿي ويا! غم ڪونه، خوشي گهڻي، هوس، حسد، نالي ڪاڻ نه له. ست ۽ سيل، سستائي ڏس ته ڏهين رپئي خرار، گيهه چارسير رپئي! گيهه به گيهه! گهڙين

پيو وڪامجي، چٽ چٽ رکيو آهي! پوءِ ماڻهن جون عمريون وڏيون ڇو نه ٿينديون؟ خير مس مس خدا دل ۾ وڌس جو چيائين ته سائين مان ته وڃي ڪوئيءَ ۾ ٿو اهلان. مون دل ۾ چيو شڪر ٿيو جند ته چٽي.

اڃا ”صاحبو مان اوهان جو دل سان شڪر گذار آهيان جو“ تائين لکيم ته ڪڙمي آيو. چي سائين، اوهان جي پيرين پوڻ آيو آهيان. رسمي خوش خوش ڪري خبر چار لاءِ جيءُ چيومانس. چي سائين کير منو پيءُ. ڪمن ڪارين کي لڳا پيا آهيون. واٽر بند ٿي پيو آهي، سو البت پوکن کي سوکھڙو آيو آهي. فصل به شڪر آهي چڱو موچارو ٿيو آهي. مڙئي بچ پت لٽي چار داڻا بچندا. هي چووايو ٿوري کس ڪندو. مهڙين لنبر مان لاه ڪڍي ڇڏيا اٿم وغيره. مون پنهنجا احوال ٻن ٽين ۾ ڏنا. ڀلا انگريزي دان ڇا ڄاڻن، سوت بوت ۽ ڦٽي ڦوڪاري ۾ پورا. هر هر پيا عينڪ صاف ڪندا. مطلب ته ٽپڙ ڪٽل، نظر چٽ،

هڏائون پيڇرو، تندي ۽ تيزي. خودي ۽ خوءَ، دين ڌرم کان آزاد ۽ آوارو. خير اهو اٿيو، ته پري سڏ ٿيو مانيءَ جو، خيال ڪيم ته ماني ڪائي، پوءِ ٿو ڪجهه رهڙي وٺان. ماني ڪائي بس ڪيم، ته چوڪر چيو ته ابا! هڪ ماستر بيٺو آهي. مون سمجهيو ته ٻه ڪلاڪ ڇٽ. ڀلا ماستر ويچارا غريب! غريب جو ڀاڳ به غريب! بکيو شينهن سان گڏ ڪائي. ڪاٺيارا، هٿ چيو نه ڪن سو ڇا ڪن. اڄ ڪلهه ڏني جو پٽ ڇٽو، ذات جو سڪيو. اڻڀي سان پيٽ پرين پوءِ دماغ خالي نٺل ۽ نستا. زور رکن ڳالهائڻ تي. سو نه انجي ڳالهه مڪي ۽ نه جند چٽي. اڄ ڪلهه زمانو آهي ننڍو جو. قد ننڍا، وار ننڍا، قميص ننڍي ۽ سٿڻ به تختي، سو مطلب به ننڍو هئڻ گهرجي. سو ڇا ڪريان؟ چوانس ته بس نهيو! ته به بد اخلاقي. خير ڏٺو ڏئي چيومانس ته سپاڻي آفيس ۾ ملنداسين. دنيا آهي ڪوڙ. سو جيسين ڪوڙ نه گڏ، تيسين سڄا ڪونه چويس. اگرچ سچ جي ٻيڙي لڏي لڏي، ڪين ڪڏهن سا ٻڏي ٻڏي. پر اڄ ڪلهه جي چاليءَ دانا ديوانا ڪري ڇڏيا آهن! چون ته سچ مرجان، ڪوڙ ڳڙ، پير پئسا، جوءِ گر.

سو ويهي دل ۾ ”شل اٿي، شل اٿي“ جو ورد ڪيم. ايتري ۾ هڪ زميندار دوست اچي سهڙيو. اسلام عليڪم، وعليڪم سلام! پلي آيا، سدا آيا، جيءُ آيا، نچ آيا! ماستر صاحب ڪي اٿڻ لاءِ ڪافي سبب هو، پر ويٺو رهيو. نيٺ منهن لاهي چيومانس، ته سائين سپاڻي آفيس ۾ ملنداسين. خدا جا لک شڪر. اڏائي ڪلاڪن کان پوءِ اٿيو. پوءِ وڏيري سان خوشان خوش ڪيم. چي سائين! موٽر وٺي آيو آهيان. مرون جو الڙ آهي. هل سائين ڪتن جون بهڪارون ته ٻڌ. بس سائين هنج ۾ ويهاري ڪرائجن. جيءُ ست انهن جاءِ جو نڪا ڪن هم نڪا ڪن تر، ڏو وڃي منجهه پوندا. هنن جو مشاهدو ته ڏس. مون چيو ته سائين مونکي ڇڏ مونکي ڪجهه لکڻو آهي. چئو سائين! انهن ڪوڙين ڪاڳرين ڪنون ڪجهه نه ٿيسين؟ ڇا ڪريان؟ ڪاڏي وڃان؟ ڪيئن ڪريان؟ جند ڪٺ ته جند ڳورو، پُڙ ڪٺ ته پُڙ ڳورو. خدا جو نانءُ، قسم قران، زوريءَ وٺي هلندوسانءَ، ماڻهو ڇا چوندا ته شاھ نه آيس، اها منهنجي گهٽتائي آهي. هي عزت جو سوال آهي. مارا! اڃان ته ڪو ڪم ڪڍي ڪونه آيو آهيان. ست پنڌ جي آهي، موٽر اڳيان ٻه منٽ. رات جو ٻه لفظ لکي ڇڏجانءِ. مهيم ڪي مٿو ٿورو ڏيڻو آهي. ڄڻ ته ايندا پلوفيسل جو مٿس ڪي ويهي خيال ڪرڻو آهي. بابا! اصل نه ڇڏيندوسانءِ. هل، نه ته گار ڪٽندس.

خير، قهر درویش برجان درویش. موٽر جهٽ ڪري ورتو. چڱو جو آيس. راڄ ماڻهن جا اڪيون لاتيون بيٺا هئا. الڙ ٿيو پورو. مون موڪلائڻ جو خيال ڪيو. چيائين ته ائين وري ڪيئن

ٿيندو؟ اڃان سُڪر سڻائي آهي. اُنن جا اگهه به چڱا آهن. لنگهڻ شل دشمن به نه وڃي. بس ماني تيار آهي. ماني رکجي وئي. ڏني ڍو ٿي ويو. اچو پٺو، ڪوفتا، ٻن ٽن قسمن جا ٻيا ٻوڙ، دولمو، تتر پڪل، چيلو سجي ٿيل ۽ تهو اقرائن ۽ ست پڙن جو، ٻه قاب قلا ۽ ڊم پخت جا، چاشني، ڏوهو ڪير جو! مڙئي ڪاڻڻ وارا به، هڪ مان ٻيو وڌيرو. مان ڪاڻڻ جو ڏچر، ماني ڪٽائڻ جي ڪانه، بس پٺاڻ ڪو منهن ڏيس! مٿان وري وڌيري جي پئي پوي سائين شڪ نه ڪجانءِ. ماني الله جي موڪ آهي. ڏٺي، دشمن، دوست، درند، چرند، پرند ۽ جيت جڻي ڪي ڪنڊ ڪڙچ ۾ روزي رسائي ٿو. سائين ڏٺو ڪين اٿو، ته ڪوريٺڙي جهڙي ضعيف جيءَ کي سندس تاجيءَ ۾ مک کي قاسائي رزق رسائي ٿو. انجي انت جو پرو ڪونهي. ٻه ٽي گرھ وجهي هٿ ڏوئي موڪلايم. چيائين ته سائين فقير آيا آهن دس جا، ٻه ٽي ڪلام ٻڌي وڃ. هي ويچارا اسانجو نانءُ ٻڌي آسائو ٿي آيا آهن. هننجي دل به راضي ڪريو. جهنگ ۾ ٻي ڪهڙي ورونهه آهي؟ مونکي خيال هو لکڻ جو، سو آخر موڪل ورتم.

گهر آيس ته يارنهن لڳي ويا. ڏنم، ته سج کي پتر هڻي سڀ پاتي سمهي پيا آهن. منهنجي اچڻ تي چڻ ته هڪ سوپو ڪري اٿيا. هن مهل کانپوءِ پلا ڇا لکبو. اڪيون ننڊ کان پوريون پيون وڃن. وينس ته جهوٽي سان مٿو وڃي ميز سان لڳو. اُن ۾ آهي نشو، سو وڃي هنڌ ۾ ڊنس. سڄي ڏينهن جو ٿڪ، ٻي ويهڪ. چيم ته سڀاڻي جا پاڳ سپان سان. اهي به دوست آهن، جن جي سچائيءَ ۾ ڦير ڪونه آهي، پر منهنجي ناقص خيال ۾ ته هن دنيا دورنگيءَ ۾ هر قسم جا دوست بي بقا آهن. تنهنڪري،

”چاڪي وڃي چو، ٻيلي رهين ٻين جو،
وٺ تون ڪنجڪ ڪريم جي، جڳ جو والي جو،
سهڪو هوندو سو، جنهن جو عشق الله سان.“

هي مٿيون بيت ڪافي آهي. ڪنهن وقت مون هڪ ماڻهوءَ کي هيٺيون بيت گهڻي سوز سان چوندي ٻڌو.

”دل جو دلبر هڪڙو، گهڻا تان نه ڪجن،
دل ڏجي هڪڙي کي، مر سوين سڌون ڪن،
اهي چلولو چئجن، جي در در لائن دوستي.“

هن صاحب شايد دنيا جي رهندڙن کي تنبيهه ڪئي آهي ته آواره گردي ڇڏي، مستقل مزاجي ۽ پائداري اختيار ڪريو. پر مان انجي معنيٰ اها ڪيندس، ته يار اتي روحاني طرح خدا تعاليٰ کي ڪري وڃجي، يعني هنجي ياري ۽ ياريءَ کانسواءِ ٻيو سڀ ڪوڙ ۽ بي سود آهي. تنهنڪري مان شاه صاحب جي هيٺين بيت تي مضمون ختم ٿو ڪريان.

”ماڻهو گهرن مال، آن سڀ ڏينهن گهرن سپرين،
دنيا تنهن دوست تان، فدا ڪريان في الحال،
ڪيو نام نهال، مونکي محبوبن جي.“

دنيا مڙيوئي توڙ، توڙ دنيا جي منهن ۾

جهوناڳڙهه، ڪاٺياواڙ ۾ هڪ رياست آهي. اتان جو نواب هڪ مسلمان آهي. سندس ماتحت ننڍيون ننڍيون گهڻيئي جاگيرون آهن. کيس ”سورٺ سرڪار“ به چوندا آهن. شاھ صاحب به سورٺ جي سر ۾ سورٺ، جهوناڳڙهه ۽ گرنار شعر ۾ ڪم آندا آهن. جئن ته ”جهوناڳڙهه جهرندو، پوندي جهانءِ جهرڪ ۾.“ ”ٿيو غلغلو گرنار ۾، ته ڪو عطائي آيو.“ جنهن مان سمجهجي ٿو ته ان وقت ڪي هندو راءِ راج ڪندا هئا. هونئن سورٺ علائقو به آهي. جنهن ۾ جهوناڳڙهه، پوربندر ۽ جيت پور به اچي وڃن ٿا. اتان جي وزير مرحوم بهاءُ الدين پنهنجي نالي سان شاندار ڪاليج برپا ڪيو آهي، جنهن ۾ مسلمانن کان في ونڙ ۾ نه ايندي آهي. اتي سستائي به گهڻي آهي، انڪري سنڌ جا شاگرد اوڏانهن به پڙهڻ ويندا آهن، مان به مئٽرڪ پاس ڪري ڪاليج جو پهريون سال اوڏانهن پڙهڻ ويس.

ڪاليج شهر جي قلعي جي ٻاهران آهي. اوڀر ۾ گرنار جو جبل اٿس، جنهن جي ٻئي پاسي گير جو ٻيلو آهي جتي ڪيهر، ٻيلائي ۽ چيتا رهندا آهن. انهيءَ گرنار جبل جو نالو داتار آهي. گرنار جي چوٽي تمام اوتاهين ۽ سمنڊ جي مٿاڇري کان اٽڪل ميل کن مٿي ٿيندي. ان جي چوٽيءَ تي وشنو مهاراج جو پڳ آهي. جبل جي لاهين، پاسن، پلون ۽ دامنن ۾ ڪيترائي مندر آهن. وات تي سوين، هزارين پانڌيڙا، زيارتي ۽ ياتري، جوگين جو درشن ڪرڻ، مندرن ۽ ڏيورين ۾ مٿو ٽيڪڻ ويندا آهن. انهن جي سک ۽ سهوليت لاءِ جناب نواب صاحب پٿر جا وڏا ۽ ويڪرا ڏاڪا ٺهرائي ڇڏيا آهن. جي تخميناً اٺ هزار کن ٿيندا. اهڙي طرح داتار تي وڃڻ لاءِ پنج هزار ڏاڪو ٿيندو.

شهر ۾ ڏسڻ جهڙيون جايون، محل ۽ ماڙيون وغيره ڏسي، هڪ ڏينهن خيال ٿيو، ته جيڪر داتار جي زيارت ڪريون، سو پئپرڪي جو ٻه چار چٽا گڏجي نڪتاسين. وات تي چرچا گهبا ڪندا، راڳ روپ چوندا، جهنگ مان پانت پانت جا وڻ ٽٽ، پڪي، پرند ڏسندا اچي ڏاڪڻ جي هيٺين ڏاڪي تي پهتاسين. ڏاڪڻ جي ٻنهي پاسن کان اهڙي ته ساوڪ لڳي پيئي هئي، جو ان جو اچو پتو هڪ عجيب زيب رکيو بيٺو هو. آخر گڏ ڳچ وقت کان پوءِ ڪنڌ ورائي ڏنر ته مارا! جهوناڳڙهه جو شهر مورگو اکين اڳيان پيو نظر اچي. تنهن کان پوءِ جئن اڳتي مٿي چڙهندو ويس، ته شهر ننڍي گولي وانگر پيو اکين اڳيان ڏيکارجي. خير اچي چوٽي تي پهتاسين. اتي سخت بارش سببان پير جي آستاني اندر پناه ورتي سين. مجاورن چڱي ڪيڪاري، چڱي توجه سان چانهه پياري تازو تانو ڪيو. اتي ڪوئيءَ ۾ غار ڪانسواءِ ٻيو

ڪجهه ڪونه هو. چون ٿا ته ”پير صاحب جن دنيا جي ڌوڪي، فريب، ظلم ۽ تعديءَ کان تنگ اچي، جئن غار ۾ غائب ٿيا، تيئن وري ٻيهر ٻاهر نه آيا“. اتاهون موٽڻ تي جئن لهندو آيس تنهن اک شهر ۾ رکندو آيس، جو ويو ٿي وڌندو ۽ وڏو ٿيندو. ۽ نيٺ اچي منجهس پيس. ڪاليج ۾ آرام وٺي، شام جو شهر ۾ گهمڻ نڪتس. ماڻهن جا هشام لڳا پيا هوا، هرڪو پنهنجي رنگ ۾ رنگيل ۽ مستيءَ ۾ مست. ”پادشاهان مال مست و ما غريبان حال مست.“ ڪي اميريءَ جي عياشيءَ ۾ ته ڪي فقيريءَ جي فاقه ۽ فڪر ۾! هرڪو ڪنهن نه ڪنهن چاه ۾ چريو! هيس ايڏي جو هيانو پيو منجهي. ڪٿين قرار نه اچي. پوست ۽ سوڙهه ايڏي هئي، جو ذري گهٽ ماندو ٿي ويس. اتي خيال آيم ته جي ماڻهو ٻاهر ٿو رهي، ته روح ڪي وڌيڪ راحت ٿي اچي. ڇو جو روح جنهن جي معنيٰ واءُ آهي، سو ضرور بند رهڻ پسند نه ڪندو ۽ هميشه پيو مٿي چڙهن لاءِ اڇلان کائيندو ۽ آزاد ۽ وائڪي رهڻ لاءِ واجهائيندو. هاڻ دماغ ۾ آيو، ته فقير ۽ سادو جي ٻاهر ڪٿيائون ٺاهي دنيا جي ماڻهن سان گهٽ واسطو رکڻ چاهيندا آهن، سو به شايد ان ڪري جو اهي مٿين ڳالهه ڌيان ۾ رکن ٿا. جئن شهر کان ٻاهر فرحت هئي ۽ شهر مان جئن ماڻهو مٿي چڙهندو ٿي ويو، ته شهر ننڍو پئي نظر آيو، تيئن جي ماڻهون دنيوي دڙ ۽ ڌوڙ کان اڪيون صاف ڪري، قلب تان ڪوڙ بدوڙ جي ڪس ڪوري، منزلون طي ڪري مٿي ٿيندو ويندو، ته دنيا جا وهنوار کيس اڪين اڳيان اڇا ڪارا پيا نظر ايندا. پوءِ جئن ماڻهو هوائي جهاز ۾ مٿي ويندو آهي، ته آدمي ڪڪڙين جيترا ڏسڻ ۾ ايندس، ۽ آخر مٿي ٿيندي هيٺ رڳو اوندهه انڌوڪار، مٽي، خاڪ ۽ ڌوڙ جو غباري گولو ڏسندو. جو وڃي نيستي نموني بيهندو. تيئن اتاهون دنيا ۾ مڙئي ڌوڙ ئي ڌوڙ ڏسبي.

اهڙي صورت ۾ ڪاملن ۽ ولين جي نظر ۾ جو دنيا ڌوڙ آهي، سو به ائين آهي، جو جڏهن سندن روحاني منزل اتر ۽ اعليٰ پد تي ٿي پهچي.

”مٿي ويئي من مون، سامي ممتا مل،

آتم پد اچل پرچي لڌو پاڻ ۾.“

سياڻن دنيا کي هڪ رنگين خواب ڪري ڪوٺيو آهي. جو اک کلڻ سان ڪجهه ڪونهي. هيءَ دنيا رڃ مثل آهي، جنهن جي مرگه ترشنا ۾ ڪئين چڙيون هڻي مري ويا. هن جو ظاهر خاصو ۽ باطن راسو آهي. هي مصيبت جو ميل ۽ درد الم جو گهر آهي.

يا الله! تون دولتمندي ۽ دنيا جي مستيءَ کان پناه ڏي! هيءَ هڪ اهڙي مستي آهي، جو ان ۾ ويران ٿيڻ مهل، تمام دير سان سجاڳ ٿبو آهي. هان! پنهنجيءَ مستيءَ ۾ مست رک. آمين.

فلسفہ موت

سوال ٿو اٿي ته جيڪڏهن موت نه هجي ها، ته جاندار مخلوق ڪهڙي شمار ڪي پھچي ها؟ هي سايون بنيون، گھاتا جهنگ، کليل ميدان ۽ ماتريون، مطلب ته رستا ۽ سڙڪون به ماڻهن سان ڀرپور هجن ها. جو پير پائڻ جي جاءِ نه لپي ها. سرنهن جا داڻا ڪٿي ڦٽا ڪجن ها، ته اهي به جيڪر ماڻهوءَ تي بيهي وڃن ها. ڌرتي ويچاري داڻن جي شڪل لاءِ پيئي سڪي ها.

سڀ ڪنهن هنڌ جهوپڙيون ۽ جايون نظر اچن ها. جي هڪ پاسي حيوان بي زبان بي شمار ڏسجن ها ته ٻئي پاسي ماڻهو به پنهنجي ڳاڻائي ۾ گھٽ ڪين پون ها. ڪراڙا، جوان، ٻار ۽ زالون. بس رلهي ڪلهي تي الهه واهي. جتي رات پيئي اتي گهر. سياري ۾ ته ڪڪڙين جي ڪڏين جيترين ڪڏن ۾ سر لڪائي سمهن ها ۽ ڪرونيڙا ٿي پون ها. اهڙا عاليشان محل ۽ ماڙيون، باغ ۽ بنگلا ته خواب خيال ۾ به نه اچن ها ۽ شاهي سڙڪن جو ته ڪو نالو ئي نه ٻڌجي ها. رڳي پير وات هجي ها. اهڙي گهمسان ۾ جي ڪو اڪيلائي پسند ڪندڙ آدمي پنهنجي لاءِ جاءِ ڳولي ها، ته وٽن جي چوٽين ۽ جبلن جي قوتين ۾ اڪ رکي ها. مگر اتان! پڪي پرند، جيوجنتر، ڍورڍڳا ۽ چرند درند ڪيس تڙي ڪين ها. بادشاهن کي صلح سانت ۽ بندوبست قائم ڪرڻ لاءِ، هلندڙ زماني کان ڪئين بار ڪروڙها رپيا وڌيڪ خرچ ڪرڻا پون ها. پاڻيءَ تي پهرا بيهي وڃن ها. باه لاءِ باه ٻرڻين جي اڻاڻ ڪري آدمي هڪ ٻئي کي چنن، ڦاڙين، ٻارين ۽ ساڙين ها. پوري صاف هوا نه ملڻ ڪري مريضن جا بسترا ڏينهن ڏينهن ائين وڌن ها، جو ڄڻ ماکوڙين جي ڌڙ تي پاڻي پيو. مزو وري اهو جو نه مري ۽ نه وري چاق چڱو پلو ٿي منجو چڏي. زمين جي تنگي، ٻنيءَ ٻاري کان تنگ ٿي پوي ها. مگر جي ڪا ٽولي اره زوري ڪري بچ به ڪٿي چٽي ها، ته ديري ڪٽڻ کان اڳ، هزارين ٽوليون ماکڙ وانگي اچي ڪڙڪن ها. پوءِ فصل ته فصل جي ماڳ، پر ڪين به جيڪر سڄي لڳين ڪين ڇڏين ها. جهنگلي جانور پنهنجي ليکي ڏند ڪرتيندا اچن ها. مطلب ته اهڙو گوڙ گهمسان مچي وڃي ها، جو ڪئين ننڍيون حڪومتون انهيءَ دڙ ۾ دڙ ٿي وڃن ها. هزارين نه پر لکين، انهيءَ انساني جنگ جي آهيءَ ۾ اچي وڃن ها. ڪڏهن

انسان حيوانن کي ماري ڏيکائي ڪين ها، ته ڪڏهن وري حيوان به پنهنجي حمل ۾ انسانن کي به ٽي قدم پئتي هٽائين ها. مطلب ته ڏه ويه اهڙيون جنگيون لڳي وڃن ها.

پوءِ آخرڪار ٻن چئن صدين بعد ضرور ساڻا ٿي پون ها. منهن پيلا ڪري ضرور ٺهراءُ جي ڳالهه چون ها، ۽ چار چڱا گڏجي ڌرين کي سرچائي پرچائي ڇڏين ها. واپار به زور، محبت به وڌون وڌ. ٻڍا سرير، جن ڪئين زمانن ۽ دورن جون هوائون کاڌيون هونديون، سي به لٺ تي ٿيڪ ڏئي ٽرن ڦرن ها. باغ باغيچا، بنگلا بستان وري نئين سر شروع ٿين ها. مگر آدم ذات جي ٻارن جي واڌ جنڙن جئن پئي وڌي ها، ته وري جاءِ جو مسئلو پيدا ٿئي ها. ڪڏ تي ڪڏ به ڪيترا ٺهندا. پوءِ ته ڪڏ ڏنڊو، ته لاهيون هڪ ٻئي جو ڪندو. ماڻهو جڻڻ کان عاجز ۽ آتا! وڙهن ۽ جنگ به نه ڪتن، جو انهيءَ جنجالي جڻڻ کان جند چٽي پوين. پوءِ ته ڪوهن ۾ ٽپا ڏين، درياه ۾ پاڻ اڇلائين، جبلن ۽ وڻن جي چوٽين تان پاڻ کي ڪيرائين ۽ ڊگهي حياتي کي ضرور گناه سمجهن. دنياوي ڏندن کان ڪيئن آجا ٿين. رات جو رات ۽ ڏينهن جو ڏينهن هر ڪنهن کي پنهنجا پنهنجا خيال ۽ ڪٽڪا هوندا. ڪن ويچارن کي اولاد جي لاغرضيءَ ۽ بي پرواهيءَ جا پٽڪا. نوڪر مالڪ جي زور زبردستيءَ جي مصيبت ۾، ته وري مالڪ نوڪر جي بي خياليءَ ڪري اوسيڙي ۾. غريب ويچارا هڏ گسائي روئڻ ۽ روج کي وٺي وهن ها. بيمارن کي سالن جا سال هنڌن تي سمهندي لسڻ لڳي وڃن ها. ڪهڙي ڳالهه ڪجي! ڪهڙو پاسو ڪڍي ڪهڙو بند ڪجي! جند ڪڏ ته جند ڳورو، پڙ ڪڏ ته پڙ ڳورو.

تڏهن قدرت کي ضرورت ٿي ته هڪ اهڙو ناظم پيدا ڪري جو مخلوق کي پوري طرح آرام ۽ آسائش پهچائي. اڻ سهائيندڙ ۽ اڻ سهو صدمن کان ماڻهن کي بچائي ۽ اهڙن ارادن ۽ خيالن کان باز رکي جي دين ڌرم ۾ به بي جا نظر اچن. انهيءَ ڪري حياتيءَ سان موت ۽ ان جا پار پيدا ڪيا. جهڙوڪ آخري پساهن مهل سڪرات ۾ ماڻهو جي حالت، مائتن جو دان ڪرائڻ، قرآن بخشائڻ، عزيزن ۽ دوستن جو روج راڙو ڪرڻ، سينا سٽڻ ۽ مٿا ڪٽڻ، ڪفن دفن ڪرڻ يا سنسڪارڻ. اهي سڀ خداتعالیٰ انسان لاءِ پيدا ڪيا ته ڪي زنده انسان مئن جي مرڻ مهل ۽ مرڻ کان پوءِ حال ڏسي، ڪجهه سڪن ۽ سبق پرائن. سڀ کان سخت غم دنيا اهو آهي جو موت مٿي تي اچي بيهي ۽ نيڪيءَ جو نالو ئي نه لهي، هٿ مهڻيندو ره.

ياالله! تون منتظم حقيقي آهين! جيڪڏهن تون موت پيدا نه ڪرين ها ته انسان ڪيترن مصيبتن کان تنگ اچي ڪفر ٻولي ها ۽ ڪي جو ڪي بڪي ها. غنيمت انهن ماڻهن لاءِ آهي جي قبر جي گهري ننڊ ۾ ستا پيا آهن. مگر زبان سان چئي رهيا آهن. ”اي

بندا جنهن کي تون حياتي سمجهي آهي، اها جهان جي خواهشن جو قيد آهي، مگر جنهن کي تو موت سمجهيو آهي، سو پورو پورو حياتيءَ جو مقصد ۽ مطلب آهي.“

خيالات

بادشاه حقيقي! تو بشر کي ڪهڙي باه مان ڪڍي، ڪهڙيون تانوڻيون ڏئي، ڪهڙو ناريو، ڪهڙو پاڻي ڏنو، ڪهڙو نپي ٺاهي، ٺاه ٺوه مان ٺاهيو، جو نه ٿڌي سهي نه ڪوسي! ڪڏهن ته انسانن جهڙو ته ڪڏهن حيوانن کان به پري. ڪڏهن ته اکين نار ۽ ڳچين هار، ته ڪڏهن حيا سوز ۽ مڪار. پاري وانگر پيو پاسا ورائي ۽ شڪليون وٺي، ڪاڏهين ٽڪاءُ ڪونه، ڪاڏهين قرار ڪونه! ڪڏهن صبر کان ڪم نه وٺي، ڪڏهن بردبار ٿي بار نه ڪڍي، اٽلو پنهنجو بار پيو ٻين تي رکي ۽ اچلي.

بادشاه ازلي! تو انسان کي دادلو ڪري پاليو، تڏهن پيو اهي ڪٽ مستيون ڪري! تو ان کي ملائڪن کان سجدو ڪرايو تڏهن پيو اهي ارڏايون هلي. افسوس! هن نه ڄاتو ۽ نابڪار دنيا تي سيس نوايو. تو ان کي اشرف المخلوقات ڪري ڪوٺيو، مگر شرافت ڪانه ڏيکارين ۽ ضرور شروعات ٿي رهيو. تو ان کي محبت جو پتلو ڪري پيدا ڪيو، مگر هن ان بي بها چيز جو قدر نه ڪيو. سندس اک دنياڻي بتن تي آڙي. تڏهن شاهد لامڪاني ۽ شاه لمر يзли! تون پنهنجي شاهي ڏيکار، اسانجي اوڻاين ڏي نه ڏس، تون پنهنجي شان کي ڏسي اسانجي شرارت درگذر ڪر. اسان تنهنجون امله امانتون صحيح نه سڃاتيون. لعلن جي لالاڻ تي لالچجي لياقت ڪانه لڌي سين. ڀلا اسان فاني چيز، تو محبت جهڙي باقي چيز جو بار ڪيئن کڻي سگهندا هئاسين؟ نه، تنهنجي آر اسان کي اٿرو ڪيو، تنهنجي پلاين پلايو، تنهنجي مدد اسان کي منو، تنهنجي انگلن کڻڻ اسان کي آزاد رکيو.

”رحمت تيري ني مجھڪو گنهگار ڪر ديا“

”ڪر مهائي تو مارا ڪرد گستاخ“

هائ! اسانجي خيالن ۾ خمار آيا نه ته اسان کي ڪهڙي مجال جو تر جيترو به سينو ساھي سگهون ۽ توسان قد ڪڇون ۽ برميچون. تون اک چنپ ۾ الٽ پلٽ ڪري ڇڏين. اها سڀ تنهنجي ننگداري آهي، اسان نانگن کي نانگو نٿو ڪرين. اهي سڀ تنهنجون پلايون آهن جو برن کي برو نٿو بڻائين. تو پرده پوش جي عالي سرڪار ۾ سپڪو ڍڪيو گهمي. اهي اسان آهيون جو هڪ ٻئي کي سهي نٿا سگهون ۽ پيا مچيءَ مان ڪنڊا ڪيون. تڏهن، ياور حقيقي!! اهڙي ڪن کان آجو ڪر، اوکيءَ ۾ اولو ٿي، ٽڪ تيز ۾ ترهو ٿي پنهنجي تاريءَ

تڳاءُ. ڪنهن کي يارائي جو تو جهڙي يوري ڪري؟ ڪنهن کي مجال جو تو جهڙي مدد ڪري؟ هان! اڻ ڏني، گجهه گوهه ۾، سڌ ۾ ساڻي، هڪل ۾ حامي تون ئي آهين. بشر ويچارو بيوس ڇا تو ڪري سگهي. ان کي ڪهڙي پيئي، جو ڪنهن لاءِ هن اونهي اجهاڳ سمنڊ ۾ چڙو تختو به ٺهي پوي. انسان ڪنهن جي تر جيتري سهي نٿو سگهي، رڳو پيو پڇاري. مگر تون! ته تنبو ۽ ترهو ٿي وڃ سیر ۾ ککين هئين ڪارين ۽ چڇيءَ هئين چڄن وارن لاءِ حياتي ٿي ٿو ٺهي پوين. مگر، رهنما حقيقي! اسان ڪافر نعمتن تنهنجي بن کي بالائي طاق رکي، پنهنجي اصلي طاقت ۾ فنا ڪئي سي. اسان کان ته ڪجهه نٿو اچي. تون سيڪار، تون من ۾ وجهه ته اسانجو هيئون دنوي حيرتن ۽ حيرانين کان هلڪو ٿئي. فاني چيز جي روڇ راڙي، رنجهه ڪنجهه، رسڻ رسامي کان باز اچي تنهنجي راحت تي روح ريجهائي ۽ رنگ رچائي، دنيا ئي دني جي هڻ هڻ کان پاسو ڪري، تنهنجي تڻ تڻ ڏانهن تيار ٿي، تنهنجي مشغوليءَ ۾ رهي، رضا تي راضي رهي، موت فانيءَ کي مات ڪري، حيات جاودانيءَ جي تات ڪري اهنج اوکايون سهي، صبر سان سر تي کڻي، هٿ هاج ۾ ۽ دل يار ۾ ڪري، قدرت جي ڪرشمي کي ڏسي ان مان سبق پرائي ۽ ان جا راز پروڙي، تنهنجي ياد سان شاد رهي، اصل چيز کي آباد ڪري. قيامت جي ڊپ ڊاءِ کي پيش نظر رکي، دنيا ۾ ڊپ ڊاءِ سان هلي. قيامت جو پڇاڻو دل ۾ رکي هت هت پرورڙي پير پائي، يڪ دل يگانو ٿي توکي ساري، ته سڀ ڪم پار ۽ مشڪل آسان، اها آهي بشارت هن بندي لاءِ.

دل جا دليل

هائ! مان توکي گل به ڪيئن چوان؟ گل ته ڏسندي ڏسندي ڪومائجي ٿو وڃي. صبح جو ٿڙي ٿو ته شام جو سڪي وڃي ٿو. بهار ۾ ڪندن سان چانيو پيو آهي. ماڻهو ان کي هڪ هڪ ڪري پٽيو پيا وڃن. هن ويچاري جي زندگي به ماڪ جي بوند وانگر گهڙي پلڪ آهي. ڪهڙو غضب! گل ته هرجائي به آهي، پر تون ان کان بلند ۽ بالا آهين.

مگر مان توکي چنڊ به ڪيئن چوان؟ چنڊ ته داغ دار آهي. هن غريب کي ته فقط هڪ رات جي ڪماليٽ نصيب آهي. گدا آهي، پينو آهي، جو سج ڏانهن روشني وٺڻ لاءِ هٿ ڊگهو ڪرڻو ٿو پويس. واه! تون ته هميشه سخي ۽ فياض آهين.

سج به ڪهڙي منهن ڪوٺيان! اهو به سخت آلي وانگر ڏنبي پيو. هر ڪنهن تي تنو بينو آهي. هنکي ڪڏهن ڪڏهن گرھڻ لڳڻ جو به عارضو آهي، مگر تنهنجي ڏسندي ته نيٺ به نري ٿا پون. جيءَ کي جياپو ملي ٿو، دل کي فرحت اچي ٿي، جو تون ڪلمڪ ۽ خنده پيشاني آهين.

تو کي ڏئي جي تمثيل ۾ به ڪڏهن آئي نٿو سگهان. بتيءَ جي توسان ڪهڙي برابري؟ شمع شرم کان ڳوڙها پيئي ڳاڙي. هن ويچاري جي روشنائي پڻ ٻئي جي هٿ وس آهي. پر هاءِ! تون ته چشم ڪور کي روشني بخشيندڙ آهين. ڏٺو پاڻ ٻري ٿو، جلي ٿو، ڪامي ٿو، اندر ڪارو اٿس. مگر تون! تون اندر اجارين ٿو. تنهنجي ڏسڻ سان سيني ۾ سرور سمائجي ٿو. دل دل ۾ پنهنجي اصلوڪي جاءِ نهرناپر سان وٺي ٿي ۽ قلب کي قرار اچي ٿو. هن جي دل هٿ جي دونهين ڪري ڪاري آهي ۽ هميشه بت جو بت بڻيو بينو آهي. نظر ڪبس ته اڪيون خراب ڪندو. مگر تنهنجو سينو بي ڪينه، پاڪ ۽ صاف آهي. جو فقط نرم مل نيٺ ڪٽڻ سان بهشت جي دري کلي ٿي پوي.

پلا تون ڪير؟ ڪهڙن سهرن سان توکي سينگاريل، ڪهڙو نانءُ وٺي توکي هر هر سنڀاليان ۽ پنهنجي دل کي ڌيرج ڏيان؟ حيران، پريشان، سرگردان، ڪهڙو مثال وٺان؟ اهڙي ته چيز ئي ڪانهي جا تنهنجي جاءِ پري، مٿ ٿئي، ثاني سڏجي، همسري ڪري، من جو مونجهارو لاهي، اکين جو نار ٿئي، دڪيل درديلي دل جي دوا ٿئي، زمين تي! نه نه،

”چه نسبت خاک را با عالم پاک“

تون! تون لاثاني آهين. تون ئي آهين جنهنجي آسري جيان ٿو. جنهن جي نانءَ تي نهال،
باغ بهار رهان ٿو. تنهنجي نالي ڳنهندي مڪڙي اميد جي ٿڙي ٿي. نه ته سڄي رات تارن
ڳڻيندي گذري ٿي.

”تڪيندي ٿڪي پيار تارن ۾ تارا“

بيتاب، بيقرار، پاسن ڦيرائيندي، اوپاسين ڏيندي، شب دراز، بنا ڪنهن محرم راز،
گهڙيون گهڙيون، پهر پهر، پلڪ پلڪ ڪري پيو ڪاٽيان. نه اٿندي آرام، نه وهندي آسائش،
نه گهمندي راحت، نه سمهندي فرحت. آرام مڙيوئي حرام، ڇا جو طعام، ڇا جو ڪلام؟ نه
گفتار، نه رفتار. ائين دل پيئي چوي ته ڪو اچي تنهنجي ساراه ۾ گيت ڳائي، تنهنجون
نراليون ڳالهيون ٻڌائي ته ڪجهه آرام اچي.

اف! ڇا ڪريان؟ رات گذري ويئي، پرھ ڦٽي ويئي! پڪي پرندہ منيون منيون لاتيون
پيا لنون. ڪهڙيون لاتيون؟ سڀ تنهنجي ساراه، تنهنجي سڪ. دل بي چين انهيءَ خيال تي
ئي بيٺي آهي! ماڻهو ڪمن ڪارين لاءِ اٿيا، پر مان بيقرار، هر دم يار تان نثار، نسورو
نينهن ۾ نروار، بت کان بيزار، انهيءَ خيال ۾ بت بڻيو بينو آهيان، ته تون ڪير؟ هاءِ! تون
هن جهان ۾ پر جهان کان جدا. وقت جي واري ۾ اڻ والاريل، جاين جي جڙت کان ٻاهر، تون
گوهر پاڪ، زيور پاڪ، جان جهان، ماه مهمان، سنسار تنهنجي سير واسطي آباد، آدم زاد
تنهنجي ديدار ۾ دلشاد، ۽ رخ واسطي مشتاق.

تڏهن تون ڇا؟ مرشد حقيقي! انهن لفظن تي مون ڪنڌ ڪنيو. ته مار! ڪڪر ڪڪوريل
آهن، بادل بهاريا بيٺا آهن، ٿوري ٿوري ٿم ٿم پيئي ٿئي، جو اوچتو سنگتي ساڻي گهمڻ لاءِ
ونڻ آيا. ڪو چلڻ ۾ چست، ڪو مدهوشيءَ ۾ مست، ڪو ڪل ۾ ڪيڪو، ڪو چرچن ۾ چور،
ڪو پوڳن ۾ پورڙو، ته ڪوئي ڏناسريءَ جي ڏن ۾، ڪو وات ڦاٽوڙو، ڪو چلولو، ته ڪو
سودائي سخت. مگر مان پنهنجي آه زاريءَ سان هيٺيان لفظ پيو چوان.

”يا رهبر رحمان! يا مرشد حقاني! هن بندي کي جهان جي جنگلن لاءِ چريو ڪري
چوراءِ، مگر پنهنجي لاءِ سياڻو ڪري سنڀال.“

دلبر ۽ دنيا دار آهن اکر هيڪڙي

دنيا ۾ دلبر به رهن ۽ دنيا دار به. ٻنهي جي ڪارنامن ۽ ڪمالن سان دفتر ڪارا آهن. سڀ ڪنهن ائين سمجهيو هوندو ته ٻئي الڳ ٿلڳ آهن، ٻنهي جو هڪ ٻئي سان ويجهو يا ڏور جو ڪوبه لاڳاپو ڪونهي، پر هتي روزمره جي روڻدادن مان ڏيکاريندس، ته دنيا جو حسن ۽ ان جي دنيا هڪ آهي. انجا حسين ۽ دنيا دار به هڪ وجه ۽ له جا آهن، انهن ۾ ڪوبه ڦيرو ڪونهي.

پهرين ڳالهه ته سڀڪو سهڻو سڏائڻ به چاهيندو ته دنيا دار به، يعني انهن ۾ ڪي عام ذاتي ڳالهيون آهن جن لاءِ سڀڪو پيو سڪي. ڪا به شيءِ ۽ نشو آهي، جنهن ڪري جيڪڏهن ڪو حسين ۽ دنيا دار نه آهي ته به حسين ۽ دنيا دارن جي درشن ۽ ملاقات لاءِ پيو واجهائيندو ۽ نالي ٻڌڻ لاءِ ڪن ڪڙا ڪندو. ڪا به ضرور ڪشش آهي، جيڪا ايڏي اڻ ٿڌ ۽ انتظار پيدا ڪري ٿي. زبان ۾ ڪئين اهڙا محاورا آهن، جي رڳو عضون سان فعل ڳنڍڻ سان نهيا آهن، يا صرف انهن عضون جي نالي سان معنائون ڪڍيون ٿيون وڃن. هاڻي جنهن صورت ۾ ٻنهي کي انساني جامو آهي، ان صورت ۾ اچو ته ٻنهي لاءِ ساڳين محاورن ۽ عضون جي ڀيٽ ڪريون.

انساني صورت مٿي کان پيرن تي پوري ٿيندي آهي، تنهنڪري پهريائين مٿي کان شروع ڪرڻو پوندو.

هي ٻئي صاحب دماغ رکي ڄاڻن. جي دماغ نه رکن ته پوءِ انهن لاءِ ايترو شرف ۽ شوق ڪيئن هجي. دنيا دار به هنڌ هنڌ پيو هلندو، ته پوءِ ان مان ڪهڙو سودا ڪو ڪونه ليکيندس، نه ته هونئن سوين سلامي پيا ٿيندس. حسين به هر جاءِ هوندو، ته ڪير اڪ ڪڍي به نه نهاري ٿو. پر هڪ جاءِ جهليو وينو هوندو، ته هزارين هڪيا حاضر هوندا. گل ڪي به جيڪا سونهن ۽ سوڀيا، حسن ۽ هٻڪار چمن ۾ هوندي سا بازار ۾ نه هوندي. انهن کي دماغ به هوندو آهي، جي دماغ نه هجين، ته جيڪر دنيا دار نوان نوان طريقا پئسن ڪمائڻ جا ڪيئن ڪڍي سگهي. گدي ڪا والارڻي ڪانه اٿس، مگر وسائڻي اٿس. پئسي مان پنج پئسا ڪڍڻ اٿس. نيون دماغي چالاڪيون پيو ڳوليندو ته ڪيئن آفيسرن کي خوش رکي، مروت حاصل ڪري، روپي مان ڏهه ڪري، ڏيساور وڌائي، ملڪان ڏيهان نالو نروار ڪري. مطلب ته سانڍي وانگر ست رنگ پيو ڪندو. هي سڀ دماغ آهي. هو بد دماغ به آهي. ذرا سندس مرضيءَ موجب ڪم نه ٿيو ته بس! پوسرجي ويندو ۽ ليڪو لنگهي ڪي جو ڪي چئي

وجهندو. انهيءَ نموني دلبر به نئين قسم جون دلبريون پيو ڳوليندو. گاهي وار گهنڊيدار بڻائي، گهنڊين ۾ ماڻهن کي وهي وانگر پيو لتڪائيندو. ”تنهنجي زلف جي بند ڪمند وڌا، زندان هزارين، مان نه رڳو.“ ته گاهي چتا چوڙي ”سر سونهين پوشاڪ گلابي موھيو مھسيءَ ۽ پاڻ“ ڪري پيو هلندو.

جهڙا گل گلاب جا، تهڙا مٿن ويس،

جهڙا پاتن پن، تهڙيون شالون مٿن سايون. (شاھ)

هو زاهد به يا ته فقير بيدل وانگر منهن لڪائي هلن يا ته زهد جي تسبيح کي زٺار بڻائي نڪري نروار ٿين. اهي دلڙا دلاسا، مڪر فريب ڪري، اهڙا ڳولي ڪيندو جو. ”ساڄي ڪو جوڻها ڪهي“ وارو معاملو ٿي پوي. سڀڪو پيو پنهنجو پنهنجو سمجهي، مگر نه منهنجو نه تنهنجو، رڳو هوندو پنهنجو. ۽ بددماغ به اهڙا آهن، جو ذرا ذرا ڳالهين ۾ زون ٿي وڃن. بس اڀري الهي جو انهن تي. ڪيترا انهن جي گهور ۾ گهائجي وڃن، چشمن چالي ۾ چيرجي وڃن. اوھ! اوچي ڳاٽ اچن، ته نيچا ٿي نون. ڪئين آس پائي اچن، ته نراس ٿي وڃن. مطلب ته:-

هوئين برباد لاکهون آرزوئين،

تمھاري ايڪ چھوڻي سي ”نھين“ سي.

جئن حسين جي هڪ نظر سان ڪئين نوازجي وڃن ۽ دل گهريا دان وٺن، تيئن دنيا دار جي هڪ اشاري سان گدا مان شاھ ٿي وڃن. جئن سهڻن جي چپ چورڻ سان ماڻهو گد گد پيو ٿئي ۽ پنهنجا چوڏهن طبق روشن سمجهي، تيئن دنيا دار جي هڪ لفظ تي سون جون صدائون پوريون ٿين. جيئن حسين جي دست بوسيءَ لاءِ هزارين انڌا اونڌا ٿي ڪرن، تيئن دنيا دار جي هٿ وٺڻ لاءِ به ڪئين آتا آهن. ڪئين ٻنهي جي هٿ هلائڻ سان سڀ سک پائن، ۽ ڪيترا انهن جي دستگيريءَ لاءِ خواهان ٿين. جئن حسين جي قدمن جي ٿور ۽ ٿلڻ تي ماڻهو اڪيون پايو بيٺا ڏسن، ته ڪي پت بڻجي وڃن، تيئن دنيا دار جي قدمن تان قربان پيا ٿين، ڇاڪاڻ ته سارو جهان ڪاري ڪوجهي دنيا دار کي سانورو سڏي، انهيءَ جا عيب، ثواب ڪري وٺي، مثلاً، پتي ڪيڏڻ کي ورونهه ۽ وندر، ۽ شراب خوريءَ کي غم غلط ڪرڻ سمجهي، هان! انهن جي وعده کي وسيلو وٺي، انهن جي ڪفر کي اسلام سمجهي.

”ڪفر گيرد ڪا ملي ملت شود،

هر چه گيرد علتی علت شود.“

اهڙيءَ طرح دلبر به جيڪي ڪري، سو نسورو ناز ۽ جيڪي چوي سو سیتارامي سون. پوءِ توڙي هجنس دل ۾ هزار حिला ۽ حرفتون. انهن جي گفتار ۽ رفتار کي کير روڪي ۽ ٽوڪي. سوين بيدم دم ۾ دم ڪڍي ڇڏنس. ٻنهي وٽ ڪنهن چيز جي ڪمي ڪانه، بس جتان تتان ماڻهو پيا تنن، پئسا پيا پاڻيءَ وانگر هارجن. مطلب ته لهڻي وارا رلي وڃن ۽ هي صاحب جا سنواریا پيا پرجن. آخر ته انهن تي خدائي راز ۽ راضيو آهي، تنهنڪري سڀڪو پيو سربراهي ۽ سرخروئي ڪري، نه ته ڪو غريب ۽ ڪوجهي سان ته به لفظ ور ڪري ڳالهائي. اهو ويچارو ڳالهائيندو ته ٻوٽ ڇڏو ڪري جواب ڏيندس. پر هنن سائن سان ته تون سائين وينو آهين! انهن صاحبن جو ڪتو مري ته ماڻهو عذرخواهيءَ لاءِ ور ور ڪري پيا ويندا، پر پر پاڙي ۾ غريب مري، ته سندس بيوه زال کي پرڇاڻي به ڪو مشڪل ڏئي. ڪنگال ۽ ڪارو ڪوجهو جو ٿيو، ان ۾ ٻئي ڪنهنجو ڪهڙو مطلب؟ مطلب ته دنيا مطلب ۽ مطلب پرست!

هاڻي سڀ ڳالهه کي ڇڏي، ٻنهي جي دل تي ٿا اچون. دنيا جا ماڻهو دلبر کي ڪافر دل، سنگدل وغيره وغيره چون، مگر موم دل ڪنهن ڪونه چيو. ڪافر ان کي چئبو آهي، جو ڪنهن جو احسان نه مڃي ۽ سچ کي لکائيندو اچي. سنگدل چئبو آهي سخت دل کي، جنهن جي اڳيان ڪوبه آزيون نيزاريون ڪري روئي رڙي، دين دنيا لٽائي، ڪامي پڄري، پڇي، مري، ته به ڪرم ۽ رحم بدران ڪل ۽ تهڪ ٻڌي، ۽ چٿرون ۽ چٿڙيون سهي. اف! ڪاٿيارو جو ٿيو ۽ محتاج بندو! دلبرن جي اهڙي روزانو هر ڪو عاقل بالغ ڏسي ٿو ۽ اهڙا ڪرشنا ۽ ڪيل پڙهي ۽ پسي ٿو. اهي ماڻهو ساڳي وقت روئائين به ۽ ڪلائن به. پر دنيا دارن کي ڪن پاپيو هوندو. ”هر دو دنيا دار جو، پاھڻ کان به پري.“ مشهور چوڻي آهي. هتي ان کي ڪولي لکان ٿو. هي سدا سويارا مال مليدا ۽ ست رچون کائيندا ته بڪئي کي لوڏي ڪيندا. پاڻ ڪرسي ۽ لقب وٺڻ تي لک لٽائيندا، ته ڪنهن گهرجائي سان اهڙو ڳالهائيندا جو پل نيٺ نير وهائيندو رهي ۽ ڏھ ڏھ ڳوڙها ڳل تي ڳاڙيندو رهي. شاديءَ تي دف، دهل، طائفا ۽ ناچو هوندا ۽ منيون پري پئسن جون اڇلائيندا، ته هوڏانهن ڪو شاديءَ لاءِ چار ڏوڪڙ گهرندن ته چونڊس، ”شاديءَ جو ڪهڙو ضرور؟ تو جهڙا ڪئين آيا ڪئين ويا، تون به هڪڙو.“ پوءِ پل ڇا به ڪري، دين ڌرم جي خلاف ڪن ته ڇا؟ ٻين جا لوڙها ٽپن ته ڇا؟ انهن جي اک سور، ڪافر دل ۽ سنگدل جو ٿيا. خدا جي نالي پئسو گهرندن ته منهن ڦيرائي چوندا ته اهو ميان ٺڳ آهي. مگر اهو خيال نه ڪندا، ته خدا تعاليٰ اسانجون نڳيون، ڪارمهايون، خواريون ۽ خرابيون ڏسي به اسان کي ماءُ پيءُ کان قبر جي ڪنڌيءَ تائين روزي ۽ رزق رسائي ٿو. ۽

اسان ان جي عطائن جي ڪرب ۾ ڪرب پتي به خيرات ڪري نٿا سگهون، ته به ويهي وات هڻون! افسوس!!

خدايا! انهن بي ديدن کي ديد ۽ دل ڏي، ته داداگيريءَ کان باز اچن. اي الله سائين! تون اهڙن دنيادارن ۽ دلبرن کان پناهه ڏي. داورا! پنهنجي دادلن جي صدقي، پنهنجي درد جو قطرو عطا ڪر ته دل جي دنياڻي ڌوڙ دفع ٿئي ۽ قلب منور ۽ ايمان ڪامل رهي. آمين!

بيبي نند سان ٻه اکر

رات جا ڏھ لڳا آهن. اڪيون نند سان گھوماٽيون پيون وڃن. اوچتو دل ۾ خيال آيو ته اڄ بيبي نند سان ٻه چار ڳالهيون ڪجن. امان نندا! تون روز پئي پنڌ ڪرين، اچين ۽ وڃين، ڪلاڪن جا ڪلاڪ ويني هجين، مگر مان هرگز تنهنجي شڪل ڪانه ڏٺي آهي. جڏهن تنهنجي اچڻ جو وقت ٿئي ته سمهي پوان ۽ اک کولڻ سان غائب ٿي وڃين. گاهه گاهه جاڳڻ وقت به ته اچ، ته تنهنجي انهن نشي دار نيٽن ۽ موھڻي مورت جو درشن ڪريان. اها به خبر ڪانه ٿي پوي ته ڪٿان ٿي اچين ۽ ڪاڏي ٿي وڃين. مگر اهو سو پتو پيوپوي ته چانهه ۽ سگريٽ کان بچان لڳندي اٿئي، تنهن مان اهو انومان پيو ڪيان ته ولايتي پتلي به نه آهن. تو ۾ به چار خاصيتون ڏاڍيون چڱيون آهن جو تون ٿڪن مانندن سان حتي المقدور همدردي پئي ڪرين. ٻارن کي ماءُ جي جهوليءَ وانگر لولي ڏيئي پئي سمھارين ۽ جنهن مهل ماڻهو سمهن ته انهن کي مزي مزي جون آکاڻيون ڪڍي پئي ٻڌائين، وري ڪي ته تو ۾ خرابيون به آهن، جو تون خوشيءَ ۾ خوش رھين ۽ دک ۾ دور. تندرست ۽ نوجوانن کي ته هر هر تنوار ڏئي پئي ٿاڻين. پر ويچارن ٻڌن ۽ بيمارن وٽ ته ليئو به نه پائين. تنهنجو رعب ايڏو آهي جو جنهن وٽ ويني هجين ته ان ڏانهن ماڻهو پڻ تي پيا هلن ۽ چپن ۾ پيا ڳالهائڻ ته متان ڪو آواز ٿئي ۽ اڳلي جو آرام ڦٽي ۽ توکي خلل رسي. تون معشوقن جي اکين ۾ ويهي انهن کي نند اڪڙيون ڪري نشيليون ۽ خوبصورت بنائين.

ماڻهو انهن کي ”نيم باز نيٽ“ ڪري ڪوٺين. تو ۾ هڪ ڳالهه عجيب آهي، جو تون غريبن سان غريب ٿي رھين، ڇاڻ ته نه گرميءَ ڪري گرم مزاج رکين ۽ نه مڇرن کان منهن موڙين ۽ نه وري منگھڻن کان پري رھين. مگر اميرن جي دروازن تي ته ٿلندي ٿمندي هڪ هڪ قدم تي سؤ سؤ ناز، جو پير پائڻ سان چوٽي وڃي آسمان سان لڳي. ٿوري گرمي زياده ٿئي ته بس پڪي يا خس ٿئي ۽ کان سواءِ اک نه ڏيکارين. مڇرن جي آواز کي ته پري کان پئي ڪنائين. ٿورڙوئي ڀڻڪا ٿيو ته ڳولي نه لپين، پتو ئي نه له. اجهو هٿئون وٺي، اها وٺي!!

الله الله! تنهنجيون ريتيون، رسمون ۽ شوخيون شرارتون به قهر جون آهن. مان
ويچارو بتيءَ اڳيان پيو تنهنجي تعريف لکان ته تون هورڙيان هورڙيان پير پير ۾ پائيندي،
سُرندي ۽ سرڪندي پئي اچين. اڃا ٿورڙو ئي چُريس ته وئي ڙي وئي! نڪو پير نه ڪر!
اجهو وري اهو شرارتي شيو اختيار ڪيءَ، مذاق ئي ڪر، مگر اها چنچل چال ۽
البيلي اک ته ڏيکار! لاهول ولا قوة! وري اها ئي ڳالهه!! خير تون اڄ به لکڻ نه ڏيندين.
خير جتي تنهنجي مرضي. تون.....تون..... ختم ڪر.

جي نوٽن جو مينهن وسي ته

دنيا کي سياڻن جيجل ماءُ ڪري سڏيو آهي، يعني ته دولت منڙي امڙ مثل آهي. ماءُ ان ڪري کيس ڪوٺيو ويو آهي، جو ڪنهن کي جيڪو ماءُ پيار ڪري ٿي، جهڙو گهڻو گهري ٿي، تهڙو نه پيءُ نه چاچو نه پيءُ نه پيءُ. بلڪ زال، جنهن کي پنهنجو ”بهتر اڌ“ ليکيو وڃي ٿو، اها به اوتريءَ ڪڙيءَ تي نه ٿي پهچي، پر وري ماءُ جي مهر ۽ محبت کي زور وٺائڻ لاءِ جيجل ماءُ سڏيو ويو آهي: يعني ماءُ ته ٿي ماءُ، پر جي ڪا هزارن لکن ۾ ڏاڻڻ صدقي ڪئي، نڪري پوي، ته ان کي به الڳ ۽ علحده ڪري منڙي ماءُ سان خصوصيت ڏني ويئي آهي. پيغمبر اسلام عليه السلام ماءُ جي پيرن هيٺان جنت جو هجڻ فرمايو آهي، تنهن هن جيجل ماءُ وٽ به هيرون ۽ حورون حاضر آهن. تريءَ تي بهشت ڪري ڏيکاري، پر جي اها امان رسي وڃي ته منور شاه واريون ٻڙيون! سيڪو شڪاريءَ (پنگي) وانگر پري پري ۽ چو چو پيو ڪندو. زال جنهن سان عمر جو پلوءُ اٽڪيل هوندس سا به گچ مانيءَ ڦٽو ڪري ويندس. خير ماهيءَ جا لال پيا آهن، جن لاءِ ملڪ وسي پيو. بچ ڪوٽي ڪانهي. پر گهڻو ڪري ۽ اڪثر ائين آهي. ڪلهي ڪانڌي به شل ڪو ٿئيس. اهڙو ماڻهو جنهن کي پئسو ناهي پلي، تنهن کي پل پل پيا پور پوندا. درياھ جي لهرن وانگر هڪڙا پيا لهندا ۽ ٻيا پيا چڙهندا. حسرتن ۽ ارمانن جي ڪنن ۾ پيو ڦيريون پائيندو ۽ ٻڌندڙ ماڻهوءَ وانگر گاهي هيٺ گاهي مٿي پيو ٿيندو. اهڙو ماڻهو هڪڙي ڏينهن شوڪارو پري ٿڌو ساھ ڪڍي پيو چوي، ”هائ! اڄ ڪو نوٽن جو مينهن وسي!“ ڪاملن چيو آهي ته ”ڪا مهل ڪنهن نه جهڙي“ ڪي گهڙيون مقبول ٿينديون آهن جن ۾ جيڪي گهر سو ملي، تنهنڪري هميشه ٻڌن ڏندن مان خير گهرجي ۽ سٺو ٻولجي. بس هن جو چوڻ ڪو اگهي ويو جو جان ڏسي ته ٻاهر جهڙ ٿي ويو. هي ويچارو اڳيئي ڪتل، ڪنگال ۽ مفلس، سو سندس تمنائن جا ڦٽ ڦاٽي پيا، آرزوئن جا ڇاڪ چڪي پيا ۽ ارمانن جا ناسور رسي پيا. جهڙالو هجي پئسي سان. پوءِ ته موالِي ۽ مشتاق، ”گهرڙ گهوت تنهنجو اجهو تنهن جي اوت“ جي صدا هڻي، ڏاڍيون پيتيون الوت ٿي پيا گهمن. يا ته ڪن وٽ وري دارون نڪري وڃن، ٻڪريون پيون سيخ ٿين ۽ طنبور پيا چڙن. سو هي ويچارو اهڙو سمو ياد ڪري، ذري گهٽ هوش کان نڪري ويو ۽ وات مان نڪتس:-

”زندگي گر اس شڪل سي گذري غالب،
هر بهي ڪيا ياد ڪرينگي، ڪه خدا رکهتي تهي“

توبه! آدم جو بچڙو نه ڪوسي سهي نه ٿڌي.

”سردِي سالر نه رهاڻ، گرمِيءَ رهاڻ گداڙ.“

پريو به روئي ته سڪڻو به. چڱائي توڙي لڱائيءَ ۾ ڪي جو ڪي بڪي وهي. ڪفر ۽ اسلام جو سنڌو ڪونه رکي. هي ويچارو وٽ ويٺو کائي. ايترو ۾ خيال آيس، ته ڀلا نڪري ٻاهر ويهان. من ڪو نصيبن سهڻو لانگهائو ٿئي! من ڪو منو ۽ سريلو آواز ڪن تي پوي! ڪنهن نه ڪنهن نموني اندر جي اداسي دور ٿئي. ائين ڪندي ٻاهر آسمان ڏي نظر ڪري ته ڪڪر نوتن جا ٺهي آيا آهن. اڪيون مهتي وري وري پيو ڏسي ته کيس دوکو ته نه ٿيون ڏين. بس! ڪڪر پيا هلن، ڪي رپئي جي نوتن جا، ڪي پنجين جا، ڪي ڏهين جا. مطلب ته هر رقم جي نوتن سان ڪڪر ڪڪوريل ڏسڻ ۾ پيا اچنس. ڀو کان ٻئي کان به نه پيو پڇي، متان ”چريو چريو“ ڪري چريو ڪري ڇڏينس. ماڻهو هميشه جي عادت موجب ”پيچ مولا چاندي ڪا گولا“ پيا چون. ايتري ۾ ماڻهن جون رڙيون ٻڌائين. اڙي نوت! اڙي نوت! پوءِ ته ماڻهو، زالين مڙسين ۽ ٻارين ٻچين ٻاهر نڪري، قدرت جو ڪرشمو پيا ڏسن. ڪڙپيل پوڙها به لٺ جي ٽيڪ تي ٻاهر اڪين مٿان هت ڏئي پيا ڏسن ۽ سائينءَ کي پيا ساراهين. مطلب ته هر انسان ضروري غير ضروري ڪم ڇڏي، هي نظارو بيهي پسڻ لڳو. ڇا جو رڌ پچاءُ، ڇا جو هلڻ چلڻ، ڪم جو ٿيو پلو. ماڻهن جو رڙين مٿي رڙيون! اڙي اهو سو روپئي جي نوتن وارو ڪڪر شل هتي وسي، ته بڪ پڇي پوي! او خدا! ايڏانهن نه موڪل. اهي ڍاول اٿيئي. پريا پيا پريا. مطلب ته اک آسمان ۾، ۽ من مايا ۾. ڪڪرن جي چرپر تي ماڻهو به پيا هلن. پوءِ ته ڪن انڌ ۾ کڏن تان ڪري عضوا پڇايا، ڪي کڏن ۾ ڪريا، ڪي کوهن ۾ گار ٿيا، ته ڪي وري هوس جا بنڊا درياھ ۾ گهڙي پيا، ته متان اتي ڪو چيڪو ڏيئي وجهي، ته ڪي جهٽي ونون، ڪن پوتيون پٿاري وڌيون، ته ڪن ڌوئين جا پلو ويڪرا ڪيا. پر جيڪي ڪريا، ڌڪيا، ضربيا ۽ غوطن کائڻ ۾ رهيا، انهن جي دانهن هيٺ دانهن مٿي لڳي ويئي. پر ٻڌي ڪير؟ هر ڪو مايا ۾ مست. توبه! نفسانفسي لڳي ويئي. ڪو ڪنهن جو ڪونه ٿئي!

ايتري ۾ ٻُٽ لٽي، واءُ جو جهلڪو لڳو ۽ وس شروع ٿي. بس پوءِ ته ويتر ماڻهو تيارين ۾: هاڻي ماڻهن کي اچي زوري دماغ ۾ ويٺي. سو ڪي بندوقون پرڻ لڳا، ڪي رائيفلون ڪڍي وينا، ڪي پستول تيار ڪري وينا، ٻيا وري لٽيون، لوڙهيون، ڪهاڙيون، ڏنڊا، ڌڪا، گهوڙا ۽ سرون گڏ ڪندا رهيا. هر ڪو پنهنجي حد ۾ مهاذو ٺاهي بيٺو. شاهوڪار وري ماڻهن کي ڪي جو ڪي باسي وينا، ڇي ميان ڀلا اڌ تنهنجو اڌ منهنجو. تون ئي راضي ٿي.

ڪامورا قاعدا ۽ قانون ڄاڻڻ لڳا، ته ڪيئن رستن ۽ گهٽين ۾ ڪريل نوٽ پنهنجا ڪريون يا سرڪار کي رسايون. زميندار مهاڳ ڄاڻڻ لڳا، غريب ويچارا ڏسندا رهيا ته من انهن ڏاڏن جي اک کان بچي، من ڪو نيساري ۾ رهجي وڃي، شل ڪو موريءَ ۾ اٽڪي پوي! ڪو ڪنڊ ڪٽڇ ۾ ڪنهن کان ڪٽڻ وسري وڃي، ته ڪو ڏينهن پيٽ پري سڪي سڻي، ستابي روٽي کائون. هان! الله لوڪ مشڪندا رهيا! پوءِ سائين ٽولين جون ٽوليون نڪري پيون. بندوقن جا فير، ڏنڊن جي ڌم، ماڻهن جو ريهون ۽ ڪيهون، فرياد يا رسول الله! رس پير دستگير! واهگرو! هري برهما! گهوڙا ڙي! لاڙي! وغيره! ان سان گڏ لاشن جا ڍير ۽ رت جا ريلا، قيامت جو نظارو! سڀڪو پيو ڦٽي وانگر ٿي. ڪو ڪنهنجو ڪونه. ڦورن ماڻهن جا گهر اهڙا بهاريا، جو جڻ راتاهو اچي ويو. لڄون لڪائڻ، ننگ ناموس ڍڪڻ، پاڻ بچائڻ، ان مهيه لوڙ کي منهن ڏيڻ! ماڻهو الامان الامان ڪرڻ لڳا. ڏاڍو سو گابو! ڪٿان ويچاري سسي ڪڍي ته متان متان ٿي وڃي. اچيئي ٿي ڪٽڙو پڇي پاسو ڪجانءِ. ڪن حاسدن حسد وچون ڪڍي تيلي ڏني. ڇي ڪو ڪونه ڪڍي، مايا اچڻي وڃڻي آهي. ڪڏهن ڪنهن جي ڪانهي. پئسي کي آهن پر ۽ پير، سو پل ته ڪنهن جو ڪونه ٿئي، سڙي خاڪ ٿي وڃي. هاڻي هڪ پاسي کان باه، ٻئي پاسي کان قتل عام. ماهي پٺيان ماهو، جڻ بادشاه گروي ٿي وئي. ڪنهن کي سرت کان! ڪنهن کي هوش ڪون! تان جو باه پنهنجو ڪم تمام ڪيو ۽ ماڻهن پنهنجو خاتمو ڪيو. پوءِ ڇا رهيو، جنهن تي وڙهيا ٿي.

مطلب ته اهو غريب ڪنهن ڪاري هيٺان ويهي، اهو خونخوار ۽ خونريز نظارو ڏسندو رهيو، ۽ چوندو رهيو ته اي الله سائين! اسان جي زبان مان اهو ڪجهه چو، جنهن ۾ پنهنجو پراڻو خير هجي. اي الله سائين! تنهنجا رنگ نيارا آهن. تون انهيءَ مينهن جي ڦڙيءَ مان موتي ٺاهين، مهراڻ پرين، پٽن پٽ پهرائين، ماڻهن مٿان ڏولائي جا ڏينهن لاهين! اسان کي ڪهڙي مجال، جو تنهنجي ڪئيءَ ۾ درڪ ڏيون. خير مهر جو وسائين! آمين!!

اندلث جوارث

موڪل جي مند، مينهوڳي موسم، دل فارغ، ”نه کس کا لینا نه کس کا دینا.“ ڏنڊم، مشتندم، ڪٿ تي طول وهائو ٿيڪ ڪيو وينو آهيان ته امالڪ جيءَ ۾ جاڳيم ته جيڪر ٻاهر نڪري ٽڪرين جو سير ڪريان! ڪوٽ ڪلهن ۾، محو خيالن ۾، پانت پانت جو ڳالهيون دل ۾ ڪندو هلندو رهيس. مينهن وسي رهيو هو، وڻن ٽٽن کي رنگ جو نئون هٿ اچي ويو هو جو سڀ پي بهڪيا. ڪنهن مان جهرڪين جي جهرمر، ته ڪٿان ڳيري جي ڳٽڪار. مطلب ته طرحين طرحين قسمن جا آواز شام جي مهل کي هڪ خاص قسم جي سازن سرودن سان سينگاريل مجلس بڻايو وينا هئا. ٽڪريون به ڏوپي ڏوپي صاف ٿي پنهنجو اصلوڪو رنگ ڪڍيون بيٺيون هيون.

هڪ ٽڪريءَ تي چڙهي نظر ڪيم ته اوچتي اک اندلث تي پئي. دل جهلي پڇيومانس ته پيڻ تو مان اسان کي ڪهڙو فائدو رسي ٿو، ڪهڙو سبق پرائي ٿا سگهون؟ تون ته فقط جدا جدا رنگ ڏيکاري رهي آهين، جي جيڪر ماستر پنهنجن ننڍڙن چوڪرن کي وٺي اچي ڏيکاري ۽ سيکاري. ٻيو ڇا؟ منهنجي انهيءَ سوال تي مشڪي چيائين ته ڳالهه ڪين ٻڌي اٿئي ته هي جيڪي دنيا ۾ ڏسي رهيو آهين تن مان هر هڪ مان ماڻهوءَ کي سبق سکڻ گهرجي. ڇا تارا، آسمان، ڌرتي وغيره وغيره. مون دل ۾ ويچارڻو ته فائدا ته فطري شين ۾ آهن مگر انهن کي ڏسي سبق پرائڻ ته مان هن جي واتان ٿو ٻڌان. اڃان ايتري ۾ هوس ته ادي اندلث جا مونکي غور سان نهاري رهي هئي، تنهن کي اها ڳالهه ڪڪي سو مونکي چيائين ته ادا ويهه ته مان پنهنجي سموري حالت ٻڌايان. چيائين ته ڏس مان سج جي روشنائي آهيان. مون ۾ اصل سڀ رنگ ذاتي مليل آهن مگر منهنجي اڳيان سنهي پردي اچڻ ڪري رنگ رنگ ظاهر ٿيو پون. مان به وري انهن رنگن سان شامل آهيان. جيئن هڪ جو انگ سڀ ڪنهن سان شامل آهي جو جيڪڏهن ان سان ضرب يا ونڊ ڪبي ته انگ اوتري جو اوترو رهندو.

جئن جو مونتي رنگين قالب آهي مگر اصل ۾ روشنائي آهيان، تنهن آدمي به اصل ۾ ٿور آهي ۽ فقط ان تي رنگن جو قالب چڙهيل آهي. اهي رنگ سڀ انهيءَ بيرنگيءَ جا آهن ”يار رنگيلو هڪ رنگ نه آهي ڪوڙين رنگ سندس ڪيئي.“ جيئن منهنجي رنگن توکي مائل ڪيو تن دنيا جا رنگ به توکي چڪين ٿا مگر تون اصل کي وٺ ۽ ڪوڙن رنگن تي روح نه ريجهاءَ.

عشقهاڻي ڪڙ پيءُ رنگي بود عشق نبود عاقبت ننگي بود

جئن منهنجي زندگي فقط به تي گهڙيون آهي. زندگي به وري ڪهڙي، رڳي رنگن واري: ۽ اهي رنگ غائب ٿي وڃن ۽ انهن جي اصلوڪي روشني اتي رهي، تنهن اسانجا رنگ به اهي رنگ فاني آهن، ۽ سندن اصلوڪي روشني يعني روح بقادر آهي. ماڻهو رڳو رنگن تي ريجهي موهت ۽ مستانا ٿي ٿا پون ۽ پنهنجي اصلوڪي ذات کي وساري ٿا ڇڏين. سو توکي گهرجي ته عارضي رنگ ڇڏي ذاتي رنگ سان هم رنگ ٿي ۽ ان ۾ فنا ٿي هڪ ٿي ڏس ته تون انهيءَ ذات جو هڪ جزو آهين. تڏهن چونه ٿو انهيءَ ۾ گم ٿين جو هڪ سڏجڻ ۾ اچين.

جيڪڏهن هن جهان ۾ اچي توسان پليتي شامل ٿي تڏهن به ڇا؟ ڏٺو ڪين اٿئي ته گڏه جڏهن لوڻ جي کاڌ ۾ پوندو ته آخر ڳري اهو به لوڻ ٿي ويندو. تڏهن تون به سڀئي سڱ ڇڏي، لاڳاپا لاهي، هڪ منو ٿي رنگ روپ پاسيرو ڪري، هڪ ڪرو ٿي اصلوڪيءَ روشنيءَ سان روح رلاءِ.

سندس چوڻ چڀي ويو، سو امالڪ چيومانس ته ادي تو ۾ ته عقل جا ڪوٽ آهن. مان ته جيڪر روز اچي توکان ڪي پرايان. چيائين ادا! لڪ بسملاهيون ڪري سيڪاريانءِ پر اچڻ ٿو ٿئي قسمت قضاني. وري جڏهن آيس ته چار ڳالهيون ڪنديس.

اهو آواز منهنجي ڪنن ۾ سمايوئي ڪين هو جو هوريان هوريان ادي انڊلڻ جي عماري هلڻ لڳي. هلڻ هاري چيائين، ”هي هنئين سان هندائج: ٻاهرين ڏيک ويڪ ڪي ڏسي نه هرڪج، مک وانگر ماڪي ڏسي نه قاسج. نوان نوان نمونا نهار پر اندر ۾ جهاتي پاء ته:- تون جوئي آهين سوئي آهين.“

’نائي نيڻ نهار ته، تو ۾ ديرو دوست جو‘

چڱو پلا هاڻي الله جي امان

ڪاري عينڪ

ڪو به انسان پاڻ وٽ حسن ۽ عقل جي ڪمي نه سمجهندو آهي، ۽ انهن جي ڏيکاءِ لاءِ سوين سٽائون سٽيندو آهي، ۽ نوان نوان نمونا ڳولي ڪيندو آهي. پنهنجي سونهن جي داغن ۽ عقل جي اوڻاين کي لڪائڻ لاءِ لکين يتن ڪندو ۽ پاڻ پتوڙيندو آهي. پاڻ کي سياڻو ڪونائڻ لاءِ ڪئين پستڪن جون پٺاڙيون ڪڍ ڪندو، جبا ۽ قبا پهريندو، مگر اين سعادتي بزور بازو نيسٽ-گر نه بخشندو خدائي بخشندو.

۽ وري پنهنجي صورت کي سينگارڻ لاءِ سوين فن ۽ هنر هلائيندو آهي. اڳاٽي زماني ۾ زالون منهن کي اتو زور سان ملي ۽ مهٽي، منهن ۾ سرهائي ۽ لالائي پيدا ڪنديون هيون. اکين ڪارائي ۽ آب لاءِ سرمون ۽ ڪجل ڪم آڻينديون هيون، ته چين جي لالڻ لاءِ لالي ۽ مساک، ۽ ڏندن جي اڇاڻ لاءِ مساک ۽ مسي ۽ وري وارن لاءِ تيل ڦليل ۽ ڪپڙن لاءِ ڪٿوري ۽ عطر عبير. ايران ۾ هار سينگار ۽ ڦٽي ڦوڪاري لاءِ خاص زالون هونديون هيون، جن جو ڪمال نه رڳو حسن کي دوبالا ڪرڻ ۾ هو پر عين کي لڪائڻ ۾ به. مثال لاءِ تر، جو حسن جو شان آهي، جنهن لاءِ شاعرن فرمايو آهي ته ”هي ڪهڙو نه عجيب آهي جو دارو جو داڻو باه جي مچ تي بيٺو آهي.“ سو جي منهن تي ڪونهي، ته پوءِ اهڙو هٿرادو ٺاهي بيهارينديون هيون، جو ماڻهو پٺلجي وڃي. هتي مونکي اهڙن استادن جي ڳالهه ياد آئي آهي، جو لکڻ کان دل نٿي رهي ۽ اميد ته دلچسپيءَ کان دور نه رهندي. اڳ جڏهن سفر جا پوئلڳ ۽ ڪنن ڪشالا هوندا هئا، ته بادشاهه ۽ امير پنهنجن نقاشن کان پنهنجون تصويرون چٽائي، پنهنجي جيس ۽ جوڙي جي ڳولها ۾ پرڏيهه موڪلايندا هئا. اهڙي طرح شهزادين ۽ اميرزادين جون تصويرون به وينديون هيون. جيئن خسرو ايران جو بادشاهه شيرين جي تصوير، جا هڪ سوداگر وٽس آندي هئي، ڏسي اتس پرڻ عاشق ٿي پيو ۽ کيس شاديءَ لاءِ پيغام موڪليائين. پر ڪن وقتن تي شاهه ڪاريگر اهڙي طرح عيب ڏيکي ڇڏيندا هئا، جو استاد به ڏوڪو کائي وهندا هئا.

ڪنهن بادشاهه جي ڳالهه ڪندا آهن، جو اک کان ڪاڻو، هٿ کان لولو ۽ تنگ کان مندو هو. پر هيو بادشاهه. اچي شاديءَ لاءِ شائق ٿيو. شادي به مٿ ڏان مان. پر هي عيب جي چغل ٿيا بيٺا هئا، تن کي ڇا ڪري ۽ ڪيڏانهن ڪري. سو پنهنجي بادشاهيءَ ۾ پڙهو گهماريائين، ته جو شخص منهنجي اهڙي تصوير ڪيندو، جنهن ۾ اهي ظاهري عيب مٽيل

۽ ميساريل ڏسڻ ۾ اچن، سو منهنجي خزاني جي اڌ جو انعام طور حقدار ٿيندو. ڪئين نقاش مانيءَ مثال اچي ڪنا ٿيا. پر سڀ شه ڪائي بيٺا. ڪنهن جي ڪوڏي ڪانه ڦرڪي، جو سڀني ٺوڪي، سندرو ٻڌي، ڏونري تي هٿ هڻي، اچي ميدان ۾ ٽپو ڏئي. پر چوندا آهن ته بچ ڪوئي ڪانهي. ماهيءَ جا لعل گهٽائي لڪل پيا آهن. ڪڪ هيٺان لڪ وڃي. استاد جي جاءِ به ڪڏهن خالي ڪون هوندي آهي. سو هڪڙي ڪي ڳالهه خيال ۾ وٺي. تصوير ڪڍي پيش ڪيائين. سڀني طرفن کان واها! واها! ۽ سبحان الله جا آواز نڪتا ۽ قبوليت جي درجي کي رسي. پر ڪيئن ڪڍيائين جو بادشاهه کي شينهن جي شڪار جي موقعي ۽ مهل ۾ بيهاريائين. بندوق هڻڻ مهل شست وٺڻ تي هڪ اک پوربي آهي، سا ڪاٺي اک پوريل ٺاهيائين. وري جڏهن ڪو خاص نشان چٽو هوندو آهي، ته گوڏو پڇي، فير ڪبو آهي، سو اها منڊي تنگ بندوق جي واسطي اڏيءَ طور ڪڍيائين ۽ لولي ٻانهن بندوق جي قنڌاق جي اندرين پاسي ڪڍي ڇپايائين، اهڙيءَ طرح پنهنجي ڪار استادي ڏيکاري انعام ڪيائين.

اهڙي نموني اڳ ڪاٺا ماڻهو ڪاري عينڪ پائيندا هئا، ته ڪوڪين سهي ڪري نه وٺي ۽ هي مڇون مروٽيندا گهمندا وتن. ڪي چوڪرا به امتحان وقت ڪارو چشمو پائيندا آهن، ڇاڪاڻ ته شيشي جي ٻاهران اک، اک جهڙي نظر اچي، پر اندران اکين جو ڦيرائڻ ۽ ڦرڪائڻ نظر نه اچي ۽ انهيءَ آڙ ۾ هو پر واري چوڪري تان ڏسي، پنهنجو ڪم ڪين ۽ مٿان نظرداري ڪندڙن جي اکين ۾ سرمون پائي ڇڏين. مگر اڄڪلهه ته آفيسر ۽ ديوان، سهڻا ڪهڻا، ڪارا ڪوجها، شيدي گورا، جٽ ٻٽ، واڻيا وڪال، ڪراڙا، جوان، چوڪر ۽ ننڍا وڏا، بنا ڪنهن سيڙهي سنڌي، صبح سانجهي، وقت ڪوقت اهي ڪارا ڪوپا چاڙهي ڦرنا ٿيا پيا وتن، خبر نه آهي ته ڇو؟ شايد اکين جي ڪچائي ڪري، اس کان بچاءُ لاءِ ٿا پائين. ڇاڪاڻ ته اڳ ماڻهن ٻار کي ننڍي هوندي، ٻاروٽڻ ۾ اٿي ۽ تيل سان مهڻي صفا ڪري، بدن کي چمڪيلو بڻائي، اکين ۾ سرمون پائي، سڄي بدن کي سوئي، سڊول ٺاهي، دڪو ڪارائي، پينگهي ۾ سمهاري، ويهي لولي ڏينديون هيون. سرمي جي ڪري، ٻار جي اک پڪي ٿيندي هئي، دڪي ڪري ڦٽرو ٿيندو هو ۽ تنجڻ ۽ ٻنڌڻ ڪري، بدن پوري بيهڪ ۾ رهندو هو، تڏهين ٿيندو هو ماءُ کي ٻار لاءِ پيار ۽ پرڻو ۽ ٻار کي ماءُ لاءِ سک ۽ اڪير. ان ڪري ماءُ ديويءَ سمان ليڪيل آهي ۽ ماءُ جي پيرن ۾ بهشت چيل آهي. پٽ به آگيا ڪاري ۽ فرمانبردار هوندا هئا، جي مائٽن مٿان سر ساھ صدقي ڪندا هئا. اسان وٽان ته هاءِ به وئي، ته هوءَ به. اڄڪلهه ٻين ڳالهين سان سرمون به ويو، جنهن ڪري نظر جي عينڪ ۽ ڌوپ چانو جي چشمي جي ضرورت ٿي. پر هي ڪهڙو غضب! جو ڪاري عينڪ صبح سانجهيءَ

چڙهي پيئي هجي! سو ڪنهن رهاڻ ۾ هڪ صاحب کان پڇيو، ته سائين! اڃا ته سويل آهي، پوءِ ڇو ڪاري عينڪ لڳائي اٿو؟ مشڪي چيائين ته ”ڪاري عينڪ سان حسن وڌي ٿو“ سياهي باسفدي نقش بند، مگر انهن نين ڪتاري ۽ چشمر خماري تي ته پڙدا چڙهي ويا. اڪيون جنهن کي شاه صاحب ۽ ٻين شاعرن هيٺين طرح ساراهيو آهي.

(۱) ”عقابيل اڪين ۾ توکي تڪا تير،

ساجن انهم سينگ سين ڦٽيئي گهڻا فقير،

بيو م مارج مير، تنهنجو پهريون ئي پورو ٿيو.“

(۲) مومل کي مجاز جا اڪين ۾ الماس،

نڪا عام نه خاص، جي ويا سي وڌيا. (شاه)

(۳) ڪڻ سلوٽا نيٺ نرگس، نيم خوابي پرخمار،

نت نقاب اندر نماڻا، ناز پرور ڪيم ڪر.

(مصري شاه)

(۴) وڌ ۽ چيري ۽ چچري، دل هڻي پيڪان پنبڻين جا،

نه ڪي ڪو خوف ۽ خطرو خداوند جي خدائيءَ جو.

شاعرن اڪين جي آب ۾ باب پري ڇڏيا آهن، سي دفتر ته ڇڏا. ٻئي صاحب چيو، ”اک جي پڪائي سکين ته ڪاري عينڪ پاءِ. سڀ ڪجهه هڪ رنگو ڏسندڙ پوءِ جيڪي وڻيئي سو چو.“ اک آهي حيا ۽ مرم. ان تي پردا چڙهي ويا ته پوءِ سڀني طرفين خير. ٽين صاحب چيو ته ”هنن گهرن گلابي نيٺن کي نظر نه لڳي.“ ان لاءِ ڪاري عينڪ پاتي اٿم. ڇو جو هر ڪو ماڻهو سهڻي شيءِ ۾ نظر وجهندو آهي. سائين نظر ماري يا ڪاري يا گهر وهاري.

”اچهي صورت بهي ڪيا بري شيءِ هي،

جس ني ڊالي نظر بري ڊالي.“

ان ڪري چشم بد کي دور ڪرڻ لاءِ ڪاري عينڪ پائيندو آهيان. اڄ ڪلهه ماڻهن ۾ قرب ڪونهي، ڪام آه. محبت ڪونهي موه آه. پر اک ته اندر جو آئينو آهي. جيڪي به دماغي ڪيفيات ۽ دلي تاثرات آهن، سي سڀ ان مان ظاهر ٿا ٿين.

”ڪڻي نيٺ خمار مان ناز ڪيائون نظر“ (شاه)

ڪيترن ماڻهن اک ڏيکارڻ سان ڪم ورتو آهي ۽ ڪيترن نيٺ ٽمائي، نماڻي صورت بڻائي ڪم ڪڍيو آهي. پوءِ چونه انجي هر ڪنهن اشاري کان ڪم وٺجي. ڀلا هن ملنگ کان ته پڇو، ته هن ڪاري عينڪ ڇو پاتي آهي؟ ملنگ آواز تي بيهي رهيو. هن جو دنيا جي

دلبن ۽ دلبرين سان ڇا؟ ملنگ چيو ته بابا ”مان سڀ ڪا شيءِ ڪاري ٿو ڏسڻ گهران، ته متان ڪليلن اکين سان روح نه ريلو ڏي ۽ دل نه چڪي ڏي.“ مون چيو مانس ته ”اها ڳالهه به نه ٺهي. ٻاهرين اکين تي ڇو ٿو ايترو خيال ڪرين ۽ مغز مارين؟ تنهنجو ڪهڙو ڪم؟ ڪاري عينڪ هجي ته ڇا، پوري هجي ته ڇا، رنگ به رنگي هجي ته ڇا! پر جي هجي ته ڇا، نه هجي ته ڇا. تون ته اها اندر جي اک کول جنهن ۾ جنهن وقت به جهاتي پائين، ته جهڙو آهين، اهڙو پاڻ پسين. تون اندر جي اک تان ڪارو ڪوپو لاهي، آئينو بڻاءِ ته پوءِ،

”هاري حق رکيج، سانپارا ساھڙ جا،

خواب خيال خطرا، تن کي ترٽ ڏئيج،

اندر آئينو ڪري، پر ۾ سو پسيج،

انهم راه رميج، ته مشاهدو ماڻئين.“

اتي ماڻهو اشارن ۾ ڳالهائڻ ۽ مشڪڻ لڳا ۽ مان ان خيال ۾ غرق هوس ته ڀلا ڪاري عينڪ پائڻ جو ڪو ته سبب هوندو. ڪو ٻڌائيم ته مهرباني.

ڪافي

رساله مهراڻ جي اپريل 1946ع واري پرچي ۾ ڪن اديبن جا ڪافيءَ بنسبت رايا ڇپيل آهن. انهيءَ کان اڳ جو مان پنهنجا خيال اهل علم اڳيان پيش ڪريان، هن ڳالهه جي ڪوتاهي ڏيان تي آڻڻ ضروري سمجهان ٿو ته جيستين ڪا مستند لغت اسان جي زبان ۾ تيار نه ٿي آهي، تيستين خيالات جا اختلاف هلندا ايندا، تنهنڪري اسان سڀني کي گهرجي ته انهيءَ ڏس ۾ ڪوشش ڪري، ڪا مستند لغت تيار ڪريون.

هر ڪنهن ملڪ جي زبان ۽ تمدن تي فاتح ملڪن ۽ حڪمران قومن جو گهرو اثر پوي ٿو. مثلاً عربن جي اچڻ ڪري عربي رسم الخط جاري ٿيو. ماڻهن گول مهريدار پٽڪا ٻڌڻ شروع ڪيا. ڪجهه پوڪيون ويون. قبا، تجرون ۽ منڊ جون جايون ٺهڻ لڳيون. عربي لفظ گهڻي قدر رائج ٿي ويا، جن مان ڪيترا بلڪل بگڙيل صورت ۾ نظر اچن ٿا. مثال لاءِ:- رجة- راج، ڪراز- ڪراج وغيره. وري مغلن ۽ ايرانين جي اچڻ ڪري پارسي زبان جو اثر پيو. جئن زونه مان جود، خرمان ڪر، بهوش بهوش مان پوش پوش وغيره. انگريزن جي اچڻ ڪري ڪيترا انگريزي لفظ سنڌيءَ ۾ گڏجي ويا. جئن ته جيل، ٽڪٽ، اسڪول ۽ ماسٽر وغيره. عربن جي جن صاحبن تاريخ پڙهي هوندي، تن کي ڇٽيءَ طرح معلوم هوندو ته عربن ۾ بلند پايه شعري هئي، ۽ گهڻي ڀاڱي عشقيه به، انهيءَ ڪري دقن تي راڳ ڳائڻ جو تمام گهڻو رواج هو ۽ آهي. عربيءَ ۾ ڪفه جي معنيٰ آهي دق جي ڪافي جنهن ۾ گهنگهرو پيل هجن (قاموس) ۽ ”استڪفوا“ جي معنيٰ آهي خيرات وٺڻ يا گهرڻ لاءِ هٿ ڊگهيو ۽ فقير جي هٿ جي تريءَ تي پئسا پئڻ- عربستان ۾ فقير دق وڃائي، پوءِ خيرات لاءِ هٿ ڊگهو ڪندا آهن ۽ جئن دستور به آهي. هتي ان جو اهو اثر پيو، جو دق جي بجاءِ ڪنجري، يڪتارو، پڪواز ڪٽي، گهنگهرن واريون ڇيڙيون وڃائي، خيرات گهرڻ جو سلسلو چالو ٿيو. جامع لغات وارو صاحب لکي ٿو، ڪافي هڪ راڳ جو قسم آهي يا پنجابي زبان ۾ هڪ شعر جو قسم. غياث الغت وارو صاحب لکي ٿو ته ڪافي هڪ راڳي آهي، ۽ وري موسيقيءَ جي باب ۾ ڪافيءَ کي ڊيپڪ راڳ جي شاخ ڪري لکيو آهي جا سارنگ سان گڏ ڄيٺ ۽ آکاڙ مهينن ۾ ڳائي آهي. جيڪڏهن آواز (جنهن ۾ ريڊئي جو پروگرام شامل هوندو آهي) ملاحظه ڪندا ته معلوم ٿيندو ته ڪي گويا ڪافي راڳي ڪري ڳائيندا آهن. سنڌ ۾ ڇاڪاڻ ته مهر جي ڪمهي آهي، تنهن ڪري ممڪن آهي، ته هتي جي ماڻهن اندر ديوتا کي ريجهاڻ ۽ برسات آڻڻ جي خيال سان ڪافيءَ کي زياده اهميت ڏني هجي، ۽ هي جيئن

جو سارنگ سان لاڳاپو رکندڙ راڳڻي آهي، تيئن هن تي فقيرن زور رکيو هجي، ۽ پوءِ رفته رفته ٻين سرن ۾ ڳائڻ جو رواج پيو هجي، جو هيٺ ڪافي تمام گهڻن سرن ۾ ڳائي وڃي ٿي، جهڙوڪ: جوڳ، پيلو، تلنگ، ڪوهياري، سورٺ، پيرون وغيره. ۽ اهڙين راڳڻين ۾ ڳائي وڃي ٿي، جن سان دٻيڪ جو ڪوبه واسطو ڪونهي. ان ڪري حڪومت جو اثر يعني ڪفه يا استڪفوا جو ملڪي اثر ٻئي گڏجي پيا.

ڪافيءَ جو دعائي ڪاف سان ڪوبه واسطو ڪون ٿو ڏسجي، جو ڪافي مداح ۽ مولود کان هڪ علحدي چيز آهي. چوٽه جيڪي به ڪافيون ٻڌيون آهي، سي درد ۽ سوز سان ڀريل هونديون آهن، ۽ سندن مضمون به عشقيه ٿيندو آهي، ۽ نه وري قناعت سان ڪو تومل اٿس، چوٽه راڳ ۽ شعر جي محويت ۾ بس جو باب آهيئي ڪونه.

ان جو وائيءَ سان به ڪو واسطو ڪونه آهي. ڇاڻ ته ڪافيءَ ۾ ٿل ڪانسواءِ گهٽ ۾ گهٽ ٽي مصرائون ٿينديون آهن. ازانسواءِ وائي جو ٿل يا مصرع هڪ سٽو آهي، پر ڪافيءَ جي هر هڪ مصرع ۾ ان جي برعڪس ڏيڍ سٽ، ٻه سٽون، ٽي سٽون ۽ چار به ٿينديون آهن. هت هيٺ وائي ۽ ڪافيءَ جا مثال ڏجن ٿا.

وائي

اهڪي آڳهه آهي - مونکي تان نه ڇڏيندو تڪ ۾

پڇي پوءِ ٻين کي - لکن ۾ لڏ لاهي

آري اگهاڙن کي - پنهنون ڄام پراهي

(شاه - سر سسئي آبري - فصل پنجون)

ڪافي (مثال پهريون)

سور سختيون عاشقن ڏي يا مهماني مڪا،

اهنج اوکيون سالڪن ڏي يار مهماني مڪا.

(1) ڪم نه آهي ڪو دڪن جو برهه ۾ هت بات ڪا

سر ڏيڻ، سوري چڙهڻ، ليءِ دوستن ڏوٽا ڏکا.

(2) زڪريا، جرجيس، يحيٰ سيئي ٿي پرتان پڪا،

نامڙيا منصور جيان، توڙي ٿيا تولا تڪا،

(3) اڃ نه اوڏي عاشقن کي، بيڪ بيرائين نه ڪا،

وحدتي واصل الاهي، وتن لاهوتي لڪا.

(4) صاحبڏنا سڪ سوز ۾ بي نا ونج تون راه ڪا،
ريءَ اسم الله جي ٻولي نه ٻولج بي نڪا.

ڪافي (مثال ٻيون)
تل: يار سڄڻ تنهنجي ماڻن ماري ماري آهيان،
ڳالهين ڳاري آهيان.

ونحن اقرب ڏس ويجهو ئي،
پرين پراهون پنڌ نه ڪوئي،
وت ويهي تو وساري آهيان.

ٻانهيون سائڻ گڏ ٿيون گذران،
تو جئن ماڻن سين نه مارن،
دور رين تو شايد ڌاري آهيان.

دلبر تنهنجي دور رهڻ جا،
سي ٿيا منهنجي سور سهڻ جا،
انهن حيران ڪئي آن، هيڪاري آهيان.

واءِ اميد علي وارو يجهائي جو،
گهوريو جانب جل جدائي جو،
آءُ ته فراق آزاري آهيان.

ڪافي (مثال ٽيون)

تل: مذهب ملت عشق الاهي،
محبت ريءَ بي سڀ گمراهي.

(1) چارئي مذهب دين وارن،
مذهب محبت جو وره وارن،
عشق اجاري قلب ڪارن،

بي پروڙن بي ويساهي؛

(2) چار ڪتاب سبب سڪ آيا؛

سڀ صحيفا حب هلايا؛

سچن نبين سي سمجهايا؛

امر نهِيءَ جي تن آگاهي.

(3) مالڪ شافعي حنبل حنيفو؛

هر مذهب جو عشق خليفو؛

علم حلم سڪ ورد وظيفو؛

هادي ڏنين حق همراهي.

(4) اشرف ڪٿڙا پرت پسارا؛

هي جڳ هو جڳ عشق الارا؛

وير وڄائن وحدت وارا؛

عشق نقارو شاهن شاهي.

مٿين مثالن مان ڏسبو ته وائي ۽ ڪافيءَ ۾ گهڻو تفاوت آهي؛ جو پڙهڻ سان سمجهي سگهيو. سيوهڻ ۾ قلندر شهباز جي فقيرن جي رهڻ جون جيڪي جاڻيون آهن، تن کي به ڪافيون سڏيندا آهن؛ جيئن پٺاڻن جي ڪافي. خبر ناهي ته انهن تي اهو نالو ڪيئن پيو. پر قياس چوي ٿو ته فقير انهن جاڻن ۾ ٽولا ڪري ڪافيون ڳائيندا هئا ۽ رفته رفته اتي رهڻ شروع ڪيو هوندائون. تان جو انهن جاڻن کي جتي ڪافيون ڳائيندڙ رهندا هوندا؛ سي ڪافين جي نالي سان مشهور ٿي ويون هونديون. واللہ اعلم بالصواب. جيئن ته سنڌي نظم ۾ ڪافين جو ڪافي حصو آهي؛ تنهنڪري ان جي کوجنا به ڪرڻ گهرجي.

ڪٽو

ڪٽو ڪنهن نه ڏٺو هوندو؟ دنيا جي هر طبقه جي هر هڪ شهر، ڳوٺ، وسنو ۽ وانڍ ۾ ضرور لپندو، پوءِ توڙي هجي ڪوسو ڪمر بند يا ٿڌو. هر درجہ جي ماڻهن وٽ رهي ٿو، بادشاهه کان غريب پينار تاءِ بلڪ الله لوڪن وٽ به. اهو جانور پلنگن ۽ پوشن ۾ به رهي، ته خراب ۾ خراب جڳهن ۾ به. تمام سٺن ٿانون ۾ به خدمتگارن هٿان گوشت ۽ مال مليدا به کائي، ته وري ڪڏهن چوسيل هڏو ڪرتي به وقت کائي. هنجڙا ڪيترائي قسم ۽ رنگ آهن. شايد ڪنهن زماني يا جڳ ۾ ڪٽو، بگهڙ، لوڪڙ ۽ گدڙ هڪ ئي نسل مان هجن. هن جو قد ڇهن انچن کان چئن فوٽن جي وچ ۾ ٿيندو آهي. ڪن کي بدن تي ڏاڍي گهڻي بچ هوندي آهي. هن کي ۴۲ ڏند ٿيندا آهن، جن مان ڪي ڊگها هوندا آهن ۽ ڪي ننڍا. ڊگها ڪاٺينا سڏبا آهن ۽ ننڍا پٻيون.

شوقين خفتي هن جي چند بڻ قائم رکڻ لاءِ سوين پيسا هاريندا آهن ۽ ڪوشش وٺي هن جي اصل نسل جي باقائدي تاريخ رکندا آهن ۽ مٿا مونا هڻي هن جا گلر بسر سڏجڻ کان بچائيندا آهن. اسلامي شريعت هن کي پليد ۽ نجس ٺهرايو آهي، جو هن جي زبان جو لعاب يا گگ بلڪل زهردار آهي. هن جي پيٽ ۾ قاتل ڪيڙا ٿيندا آهن ۽ ڪنهن به وقت چٽي ٿيڻ ۾ ويرم ڪانه ڪندو آهي. انڪري هن جي چڪ جو فوراً علاج ڪرايو ويندو آهي. هن ۾ ڪيئي بد عادتون آهن، جنهن ڪري انهن تي بي شمار محاورا ۽ چوڻيون ٺهيون آهن.

”ڪٽو ڪرتي هڏيون، جوان مرد جگر ڪاءِ،

”ڪٽو طالب ڍونڍ جو، ”الديا جيفه و طالبها ڪلاب، ايءُ هيئن سين

لاءِ.“

ڪٽي جو پچ نڙ ۾ ٻارنهن مهينا وڏو هٿائون ته به سڌو نه ٿيو، يعني ڪنهن جي طبيعت خرابي ڪڏهن ڪانه ويندي آهي. اڍنگي ماڻهوءَ جي اڳيان وڃڻ نه گهرجي، جو چوندا آهن ته ”نه ڪٽو ڏسي نه پونڪي.“ ڪٽو ڪڙم جو ويرِي. فقير فقير کي نه سهي. ڪٽي جي بک ۽ ڪٽي جو حرص مشهور آهن. چوندا آهن ته ڪائي ته سوا مڻ نه ته ڪنو چٽي وهي. سياڻن نفس کي ڪٽي جي مشابهت ۽ پيٽ ۾ آندو آهي. درويش چون ته نفس ڪٽي کي ٽڪر ڏيڻو آهي. نر جڏهن بالغ ٿيندو آهي ته تنگ ڪٽي مٽندو آهي.

جي خاميون اٿس ته خوبين کان به خالي نه آهي. سندس زبان ساڙي ناسور جو مرهم ناهيندا آهن. بعضي ته ناسور جا ڦٽ چٽائي چينيا ويندا آهن. هيءُ هڪڙو بهادر جانور آهي. شڪار لاءِ هن جهڙو ٻيو ڪونهي. هي اهڙو سونجهو آهي ۽ هن جي سنگهڻ جا حواس اهڙا تيز آهن جو جهنگ ۾ گهاٽين جارين، ويڙهين، مور، لد ۽ ڪهڙن مان نوسي شڪار کي ٻاهر ڪڍندو يا ٽوڪندو آهي. مرن جي شڪار ۾ جتي ڏسندو آهي ته مرون چڙيو، چڙيو ۽ شوراڻيو بيٺو آهي، ۽ سندس ساٿي آهن ڪپن سان ڪپيل، گل چيريل، واچ ڦٽيل، ڪنڌ ڪاڌل، پيٽان آندا لڙڪيل، ته به بيٺو باهيندو ۽ بيٺو ستون ڏيندو. بس سرگيءَ مان چٽو ٺاه، جهٽيو ٺاه! سنئون اچي دوناڙ ۾ چڪ وجهندس، يا جي سياڻو هوندو ته ڪن ۾. ڇا جون هڏڪارون ٻڌڻ، ڇا جا وچ ڏسڻ، مري مٿو ڏيندو. چڪ اهڙو وجهندو جو جنڊا مڙي وڃن. پوءِ ڪانيون وجهي پيا چڪ ڇڏائين، ڪن ۾ ڦوڪون ڏين يا ڪا ٻي اٽڪل ويڙهائين. مطلب ته منهن ڏيئي مرنڊو، پٺ ڏيئي نه پڇندو.

هڪ لڱا هنجي بهادري ۽ دليري ڏسڻ لاءِ مرحوم مير علي مراد خان شينهن ٻنڌائي ڪتا ڇڏيا. ڀلا شينهن شير خدا جو، جهنگل جو بادشاهه، هر ڪا شي ڪنبندي وٺي. ان جي گاج ۽ پڇ جي نڪاءِ تي ته جانورن جي مٿ مٿان لڳي وڃي. مجال جو ڪو انجو مٿ اورانگهي لنگهي سگهي. هنجي شڪار ۾ دهشت کان مچان ۾ ماڻهو مٿي ڏين. ڪن جون بندوقون هٿن مان ڪري پون. خير، سو ڪي ته پريان ئي سڪي پيا. ڪي ڪن ڦڙڪائڻ لڳا. پر جڏهن مالڪن وٽان ”گهوري، گهوري مڪڻا! شابي، شابي سنهڻا!“ ٻڌائون تڏهن دلهيري ڇڏي دلير ٿيا: ۽ چريا ٿي، اڪيون پوري چڙهي ويا. اگرچ هڪ به سلامت نه بچيو، پر سندن دليري ۽ وفاداري اڃا پئي ڳائجي! چورن جون ڪهاڙيون ۽ لوڙهيون سهندا، ته به پونڪڻ ۽ باهڻ کان ڪين مڙندا ۽ پيا ٿون ٿون ڪندا.

اسڪولي ڪتابن ۾ هنجا پنج قسم لکيا ويا آهن. سينٽ برنارڊ جا ڪتا، ڪالي، تازي، گري هائوڊ ۽ رولو. سينٽ برنارڊ جي مڙهيءَ جا ڪتا آلپس جبلن تي گهمندا آهن. ڪيترا مسافر وندر ۽ هوا بدلائڻ لاءِ ويندا آهن، سي اوچتو برف وسڻ ڪري پلجي، ٽڪجي مرڻ هارا ٿي پوندا آهن. اهي ڪتا جن جي ڳچيءَ ۾ لالتين کان سواءِ ترت علاج جون دوائون به ٻڌل هونديون آهن، سي ائين ڪيتريون جانيون تلف ٿيڻ کان بچائيندا آهن. ٻيو قسم رڍن جا ڏڻ سنڀاليندو آهي. مجال جو ڪو جانور پاسو ڏئي لنگهي ڏسي. تهبارون نه ڪڍي ڇڏنس! ڪي ڪتا ٿڌن ملڪن ۾ بنا ڦيٽي گاڏيون گيهيندا آهن. اتان جا ماڻهو اهڙين گاڏين تي چڙهي شڪار ڪندا آهن، تپال ورهائيندا آهن ۽ ٻيا ڪيترا گهرو ڪم ڪندا آهن.

سرڪس ۾ ڪيئي ڪم ۽ ڪرتب سندن سمجھ ۽ هوش آهر وندا آهن جو عقل دنگ ٿيو وڃي. سندس وفاداريءَ جو بلند ۾ بلند مرتبو اصحاب ڪهف جي قصي مان ثابت آهي. خواجہ حسن بصري رحمۃ اللہ علیہ ڪتي جون هيٺيون ڏھ خاصيتون لکيون آهن.

1. هو جي بکيو ۽ ڏکيو هوندو آهي ته به ٿوري گهڻي ٽڪر تي راضي ٿيو وينو هوندو آهي. نه جهڙپ ڏئي ٽڪر ڪسي نه وري گرڪي. اهي نشانين صالحن ۽ صابرن جون هونديون آهن.

2. هنجو ڪوبه مڪان ڪونهي. هي خصوصيت اگرچ رولو ڪتن جي آهي، جو جتي اچين ٿي ڳي مانيءَ تي وقت ڪاٽيندا هلن، تڏهن توڪل رڪنڌڙن جي شمار ۾ آهن.

3. رات جو يا ته سمهندو نه آهي، يا ته رڳو اڪيون ٻوڻيو پيو هوندو آهي. ٿوري ئي ڪڙڪي تي هوشيار ٿي ويندو آهي. هنڪي نند، جا موت جي پيٽ ليکبي آهي، سا ڪڏهن به نه ٿي نهوڙي نئين. هيءَ پر شب بيدارن ۽ محبن جي آهي، جي ”ساري رات سبحان، جاڳي جن ياد ڪيو“ جي دائري ۾ اچن ٿا. ”نيٺن نند نه انڪي، خوشي خواب نه ڪن“.

4. جڏهن مري ٿو ته ڪابه ميراث ڪانه ٿو ڇڏي. جهڙو آيو، تهڙو ويو. اها صفت زاهدن جي آهي، جي دنيا کي ٿي طلاقون ڏئي، هٿين خالي اچين ڪڇين وڃي پار پون.

۱- ”گندي ۽ گراه جن سناسن سانڍيو،

انهن کان الله اڃا آگاهون ٿيو.“

۲- ”نه گندي، نه گبري، نه لاڳوئيءَ لڪ،

جيڏانهن پرين وڪ، تيڏانهن صاحب سامهون.

5. هي پنهنجي مالڪ کي ڇڏي نه ويندو آهي. ڏٺو ويو آهي ته بعضي بي قدرا مارون ڪينن، ته به در ڇڏي نه ويندا. هي خاصيت صالح مريدن جي آهي، جي هميشه ادب ۾ رهندا آهن.

6. جهڙي جاءِ اچين اتي ويهي رهن. مٽي، واري، گپ، چله مڙئي وهندا. اها خاص وصف نياز ۽ نوڙت وارن جي آهي.

7. هن جي جاءِ جي ڪو ٻيو والاري وهي ته ويچارو هليو ويندو. اگرچ گزندو ۽ گرڪندو به. هت نه پڪي هت پڪي. هي علامت انهن ماڻهن جي آهي، جي هر هنڌ راضي رهن ٿا.

8. هن کي ماري ماري وري ڪن مانيءَ جو وجهي ڪور ڪور ڪيو، ته پڇ لٽڪائيندو ايندو. ان جي معنيٰ آهي ته هن کي ڪينو ڪونهي. اهي خصلتون ۽ اهڃاڻ خاشعن ۽ عاجزي ڪندڙن جا آهن. ”خيئون خشعت خوف ۾ ڪيائون ڪيني کي قتلام.“

9. کاڌو سامهون رکيو هوندو ته ويٺو ڏسندو. هي صفت مسڪينن جي آهي.

10. ڪنهن به مڪان کان هليو ٿو وڃي، ته وري اوڏانهن نه ٿو اچي. اهي پار ۽ خاصا آثار، ڏکويلن ۽ درد وندن جا آهن، جي راتو ڏينهان درد ۾ رهن ٿا.

هن زماني ۾ هر مذهب ۽ ملت جا ماڻهو ڪتو ڌارڻ زماني بازيءَ جي ضرورت سمجهن ٿا. هو هر هڪ فيشن پرست ماڻهوءَ وٽ ضرور هوندو، جو کيس شام جو ضرور پاڻ سان گڏ گهمائيندو. گويا هن جو دوست ۽ محافظ آهي. نفيس ۽ نازڪ بدنن لاءِ زيب ۽ زينت آهي. حافظ عليه الرحمة به هڪ ڏينهن پنهنجي محبوب کي عرض گذاريو ته تون ڪتي کي شڪار لاءِ وٺي وئين، پر مون کي وساري وئين. يعني عاشق، معشوق جي ڪتي ٿيڻ ۾ به عيب نٿو سمجهي. ڇاڪاڻ ته معشوق ڪنهن وقت ڪتي کي ماري ڇڏي يا ڏت ڪندو، ته ٻئي وقت مشڪي پني به نپريندو. ظاهر آهي، ته اهي ٻئي ڳالهين عاشق ويچاري لاءِ غنيمت آهن. اهڙي طرح مجنون به ليليٰ جي ڪتي کي چمندو هو، جو دلبر جي در تان ايندو هو. ٻئي هنڌ ڪنهن شاعر ڪتي کي پتو ڳچيءَ ۾ ڏسي چيو آهي، ”اهڙو ڳت غلاميءَ جو جيڪر منهنجي ڳچيءَ ۾ نه وجهين ها.“ ڪهڙو نه عاشق آسائو ٿي چيو آهي! شاه صاحب پڻ فرمائي ٿو، ”ٻانڀڻ ٿي ٻوٽيون، ته ڪتا ڪيني ڪيچ جا.“ ”ڪتا ڪيني ڪيچ جا، سندا جي پنهنون.“ ”ڪتو جي کانءُ پريان سندي پار جو- انهيءَ جي مٿان آءُ ڪوڙئين قرباني ٿيان.“ جهانگير بادشاهه هميشه پيرن فقيرن، ساڌن جوڳين سان مجلسون ۽ رهاڻيون ڪندو هو. جي ڪي گوشه نشين وٽس نه ويندا هئا ته پاڻ انهن وٽ وڃڻ کان عار ڪين ڪندو هو. هڪڙي وقت ڪنهن خدا رسیده بزرگ وٽ سندن وڃڻ ٿيو. ٻاهران ڪتو ويٺو هو جو بادشاهه کي ڏسي پونڪيو. بادشاهه سلامت جي طبيعت رنجيده ٿي ۽ پاڻ فرمايائون ”در درويش را دربان نه بايد“ يعني درويش جي در تي دربان نه هئڻ گهرجي. فقير نه ٺپ جواب ڏنو، ”به بايد تا سگي دنيا نه آيد.“ هئڻ گهرجي جو دنيا ئي ڪتو نه اچي. الله الله! ڪيڏو نه آزادانه ۽

بي باڪانه جواب ۽ ڪيڏي نه شهنشاهه جي بردباري ۽ سهن شڪتي! ڪاش، اهڙو زمانو موتي اچي!

هي جانور آئينده جي واقعات جي به خبر ڏيندو آهي. جيئن جو ڪٿي موتي فوتي، آفت يا مصيبت اچڻي هوندي آهي ته هي اونائيندو آهي. هن جي اونائڻ کي بد شگون ڪري ليکيو ويندو آهي. ڪيترا ماڻهو ننڊ مان اٿي، گرم ۽ نرم هنڌ ڦٽو ڪري به هن کي تڙي ڪيندا آهن، ۽ الله کان امان پناه ۽ خير سلامتي گهرندا آهن. مطلب ته هنکي آگاهه جي اک آهي. هڪڙي درويش چيو آهي ته ”هيچ مي داني ڪه سگ راجيست شوري با گدا- منع مي سازد ڪه جز حق بر در ديگر مرو.“ يعني ته خبر اٿئي، ته ڪٿو گداگر جي پٺيان چو پونڪندو آهي، هو ان پٺيءَ کي ٿو چوي ته ”ڏٺي تعاليٰ جي در کان سواءِ ٻئي در نه وڃ.“ در داتا مڱ مڱتا، ٻئي جي ڪيڏم ڪاڻ.“ شاھ.

الله سائين! تنهنجي قدرت جو ڪاٿو ئي ڪونهي. تو ايڏا گن ۾ گڻ هر هڪ چيز ۾ خلقيا آهن، جو انهن کي سمجهندي، پرجهندي نه، پر رڳو شمار ڪندي عمر خصري هجي ته به ٽچ سمان آهي.

خالق منهنجا! تون جمال لا زوال! پنهنجي جمال جي جوت ڏي ته هر چيز ۾ تنهنجو جلوو جمال ڏسان پسان ۽ پرجهان.

”مڱان ڪهڙي مت سين نسورو نادان،

سو داتا ڏيارج دان، جو طمع کي ترڪ ڪري.“

شڪار

شڪار جو شوق به عجيب آهي. جي ان کي عشق سان پيٽ ڪجي ته به جيڪر ٺهي اچي، جو نه گرميءَ جي خبر، نه لوءَ ۽ لڪ لوڏي جي پرواه. نه مينهن، واءِ، واچوڙي جو خيال ۽ نه سرديءَ جي ست جو سماءُ. هليو هل، وهڻ وه، ته آرام حرام. هيڏي هوڏي پيو ڪنائيندو، اڪيون پيو ڦيرائيندو. گاهي جوهن ۾، گاهي ڌرتيءَ تي پيو ڪر ڏسندو ۽ ستون ڏيندو. طلب ته ”تتي ٿڌي ڪاه، ڪانهي ويل وهڻ جي.“ انهيءَ انڌ ۽ آزار ۾ ڪن سر وڃايا ته ڪن عضوا. ڪن جايون گروي رکيون ته ڪن زمينون نيلا ڪرايون. پر نه انهيءَ ناسور جو ڦٽ مڙي ۽ نه جند چٽي، نه اهو مرض هتي نه ويساهين ملي. مطلب ته چري ويرون وير وڌ. جئن ٿڌ تئن وڌ.

هڪڙي ڏينهن پنج اٺ ناسوري مليا، ۽ هڪڙو ڏينهن شڪار لاءِ مقرر ڪيائون. انهيءَ سوداءِ ۾ وري وهم ۽ ويچار به وڌا ٿيندا آهن. ڇي، ڪو ندورو منهن نه پوي، شل ڪو گڏ نه گڏجي، خالي وار نه وڃي، جمع نه هجي. پر ڪئين ڀرم ۽ ڀولا خيال ۾ رکڻا ٿيندا آهن. وري دنيا ۾ ندورا ته ندورا، پر ڪي انهن جا به آقا. جو اهڙن جي شڪل ڏسڻ ته نهيو، پر صبح جو خدانخواستہ، پلي پلائي ڪو نالو ڳنهي ته سڄو ڏينهن مانيءَ کان نره. حرام جو ڪٿي پاڻيءَ جو ڍڪ به نصيب ٿئي. ٻيو مڙيوئي خير! ٿيو پلو! سارو وقت ڌڪا ۽ ٿاٻا، جڻ ته ملائڪن روزي آسمان تي ڪٿي ورتي ۽ خواجه خضر پاڻيءَ تي پهرو بهاري ڇڏيو. اهڙي آقا سائينءَ کي به اسان مان هڪ صلاح هنئين. هن ويچاري چيو ته شڪار تي منهنجو پڪو ڪونهي ۽ جي مان هلندو آهيان، ته شڪار نه لڳندو آهي. سو مون کي نه وٺي هلو. مان شايد ڪباب ۾ هڏي ٿيان. ڀلا اسان کي ڪهڙي خبر ته هو ڪو ترڙ نياڳو ۽ چونڪ چنڊو آهي. اسان سمجهيو ته هيترن ماڻهن جي مقابلي ۾ هنجي نحوست ڇا ڪندي؟ سو مچڻو ٿي بيناسين. ڇي، تنهنجا عذر بهانا ۽ نٽ نٽاءُ ڪو ٻڌنداسون؟ توکي ضرور هلڻو پوندو.

خير! مقرر ڏينهن تي جان ڏسان ته نوڪر ٺهيئي ڪونه. معلوم ٿيو ته رات کان غائب آهي. ڀلا نيرن ڪيئن ٺهي؟ سوير ڪيئن نڪرون؟ الله الله ڪري پن منگ تي نوڪر گهرايو سين، جنهن سيون ٺاهيون ته نلو پٽ. خير سور پي، الله تو آهار ڪري هلياسين. هن اشرف وري به چٽايو، پر اسان نفي واري ناڪار تي سندرو ٻڌي بيناسين. ڇي تنهنجو خيال ضرور ٿاريون ۽ وهم ڀلايون. پوءِ ته هل هلان. مجال جو ڪٿي پن به لڏي، ڳيرو به لاتي. زمين پٽ رکي آهي، نه ڪر نه پير. ڪسيون ڪورون ٽپندا، بت رهڙائيندا، ڪپڙا

قاڙائيندا، سڙندا، پڇرندا، ڏوڪيندا هلياسين. پر توبه! ٿڪا ماندا، اچي ڏينهن لڙيو. ايتري ۾ اسان مان ڪنهن ڪجهه ڏٺو. ماڻ ڪري بيناسين، ته ڪنهن چيو گدڙ! خار مان هڪڙي بندوق سنئين ڪري نڪاڻ ڪڍايو. اسان سڀ ماڻ ۾، ڇا لاءِ ته جيسين پنهنجو ساه نه منجهائبو، تيسين ٻئي جو ساه ڪيئن وٺبو؟ بندوق ٻئي ٻڌڻ ۾ آئي. سمجهيوسين ته سومت جو مٿو ڪپيوسين. سهدار اهڙو ڪريو، جو چڙي نه هنيائين، ڊوڙندا وياسين، ته پريان بروج لنيون ڪنيو پڇندا ٿان اچن. مڇاڻ اهو گدڙ رنگ ڪتو ڪو انهن بروجن جو هيو، جو مارجي پيو. پوءِ ته اسان سمجهيو ته خير ڪونهي. هنن مجهولن سان ڪير پڇندو؟ گارين جا وسڪارا مچائي ڏنائون. ڪو ڪيڏانهن لنوين، ڪو ڪيڏانهن. ڪو ڇا چوي ڪو ڇا. پوءِ ته دم دلاسا ڏئي، دڙڪا دهمان ٻڌي، ۽ ڪجهه ڏئي جند ڇڏائي سين. هو چون ته اسان جو ڪتو مينهن لهي. دستگير سنهن! ڇهه ويهون ته فلاڻي زميندار جون موتايون سين. مرشد ۽ چڱن منن جي ميڙ موتائي سين. نه نه هي به ڪٿو. خير، ڪن ڇڀا ڪري، ٻڌو اڻ ٻڌو ڪري هلياسين. بک چتو ڪتي وڌو ۽ اڃ مانڊو. هاڻي ته واءِ به واءِ شروع ٿيو. پوءِ ساڙ ۾ ساڙ. شڪار ته آهي شڪار. جو لڳو ته دل نار، نه بيڪار ۽ بيگار، بندوقون به بار، پنڌ ۾ بار، سور ۾ سور. اڳتي وڌياسين، ته پويان ڪنهن شي جو دٿو نظر آيو. اچائي پيو. ٻيلي آهن ته جهڙا سيهڙ جا ڪن!

ماڻ! بس بسم الله ڪري ڪو هڻي ته ڪا چهر ڪريون. ”بک بچڙو ٿول، داناءِ ديوانا ڪري.“ حرام به حلال ٿيو پوي. ڪنهن ڪپ ڪڍيو، ڪنهن ماچيس: ۽ ڪنهن ڪاٺيءَ لاءِ اک ڦيرائي. ايتري ۾ نڪاڻ ٿيو. ڊوڙندا وڃون، ته حيرت جي حد ئي نه له! ڏسون ته ڇا ڏسون! هڪ پراڻي اچي بوت جا پادر ڪنهن ٻوڙي ۾ ڦٽا ڪيا آهن. سڀني کان تهڪ نڪري ويو. پر اندر ۾ ته هئا ڇاڪن جا چهڪ. سور پي اڳتي هلياسين. اتي ان همراھ چيو ته ڏٺو منهنجي ڪرامت؟ ڪرامت ته نه چئو پر شامت! جيڪر ڪچو ڪاٺي وڃونس. پر گناه ڪنهن جو؟ چيائين ته چڱو ٿيو جو ٿوري ۾ چٽا آهيو. ڪا وڏي چٽي نه پئي اٿو. اسان سمجهيوسين ته هن کان وڌ ڇا ٿئي ها، جو هي مڙس اهڙي طرح للڪاري ٿو. اتي سج لاهو ٿيو. بس ڪجهه به ٿئي، بنا شڪار ڪئي مور نه هلون. من ڪو چاڙها ڪو لڳي! ايتري ۾ پريان ڪنهن ڪجهه ڏٺو. وٿن جي جهڳٽي ۾ ڪجهه دٿو پيو. ڪنهن چيو ته اتي سهدار آهي. ڪنهن چيو ته ڪا بلا آهي جو پنن جو ڪڙڪو پيو ٻڌڻ ۾ اچي. سڄي ڏينهن جي ساڙ چيو، ته بس بندوق سڌي ڪر، هٿ نار ۽ دڦ ۾ هڻ. اسان مان هڪ بندوق سنئين ڪري اڃا لب لبي ڪي چڪڻ وارو هو ته ايتري ۾ هڪ ٻائو اٿي ڪڙو ٿيو، جو شايد جهنگ جي خيال آيو هو. اڙي، تنهنجي

بيڙي سائي ٿئي! ساھ وڃي پيرن ۾ پيو ۽ رت ڇڏائي ويو. خدا جا شڪرانا بجا آنداسين ۽ آقا سائين جي اڳيان سيس نوايوسين. پوءِ حرام، جو ڪنهن سان ڪو ڳالهائي. پيٽ ۾ بک، وات ۾ اڇ، بدن چور، دل ۾ خار. رڙهندا اچي گهر رسياسين ته اتي اسانجي هڪ دوست رات جي مانيءَ لاءِ دعوت ڪئي هئي. چيوسين، ته سڄي ڏينهن جي ڪسر وڃي ٿا ڪيون. وڃون ته رڳي اسان جي دير هئي. ڍاڪٽان ڍڪيا رکيا هئا. ڇا جو هٿ ڏوٽ، وڃي ويناسين. ڍاڪٽان ڪوليون، ته رڳو نڪر ۽ پتر ۽ مٿان چٽڪيءَ تي ”**اپريل فول**“ لکيو پيو آهي. بس، ”قهر درويش برجان درويش“ سور پي، اچي بکئي پيٽ گهر ڪرياسين. يا الله! تون پنهنجن پيارن جي صدقي ڪو مندو منهن نه ڇاڙھ ۽ ساعت سولي ڪر.

نشو

گشت جي موسم، آفيسرن جي بريز بريز، آفيس جا دٻاما ۽ تاڪيد، ڇي ڪم پورو ڪري ڏيو. اسڪولن جا پئسا رهجي ويندا. هن جنگي ڏڪر جي زماني ۾ جڏهن روپئي جي قيمت وڃي چار آنه رهي آهي، تڏهن هر هڪ کي پئسي جو قدر ٿيو آهي، سو هل هلان لڳي پئي هجي.

”صبح سفر، اور شام سفر،
اس دنيا کا هي نام سفر“

اڃا اٿئي نه، ته اٺ لڳي وڃن. ڏندڻ پاڻي ڪري چالو زماني جي فرض عين يعني ڏاڙهي لاهڻ مان واندو ٿي، چانهن جو ڍڪ پئبو ته گهڙيال ۾ ڏه ڏسبا. بس، گاڏيءَ جو وقت ٿيو، مان به سهڪندو سهڪندو اچي اسٽيشن تي پهتس. ڇا ڏسان! ته ٽڪيٽ تي ماڻهن جي پيه ۽ ڳا ڳيه لڳي پئي آهي. جنگ ڪري سڀ ڪنهن هنڌ ڪتر لڳي پئي آهي، سو رڳو هڪ ئي ماڻهو ٽڪيٽ پيو ڏئي. اهڙي پيڙ ۾ ٽڪيٽ ڪيئن وٺان؟ ڪيسي جو به خيال پيو ٿيڻ. بابو صاحب به ڪو بنهه سست ۽ ڍرو هو. ليکي ۾ اهڙو پڙ هو، جو ڪنهن روپيو ڏنس ته ان کي اٺ ٽڪيٽون به آني واريون ڏيئي چار آنا مٿان اڇلايائينس. ويٺو آڱرين تي حساب ڪري! ماڻهو ويچارا اڄ ڪلهه جي پڙهائي ڏسي پيا ڪن ۽ وري رڙيون پيا ڪن. ”بابو صاحب! ٽڪيٽ ڏي، گاڏي چٽي ويندي.“ ”بابو صاحب ٻار ٻچا ساڻ آهن.“ ”او سهڻا، ٽڪيٽ ڏيون.“ ٻڌم ته اندر چرپر ٿي. هڪ ماڻهو ڇيو ته ”سائين ڪرسيءَ جو نشو آهي! ٽڪي ٽين پئسين واري ڪين ٿو سڻي.“ هڪڙي اڳتي وڌي ڇيو، ته بيلي ڏسانس ته! ڇا ڏسي! چتن چچريل، ڇپ ڊولا، نڪ بينو ۽ اڪيون چنجهيون! رڙ نڪري ويس. ڇي، ”الله سائين جي ڪنڀر به جوارو لولو ٿپيو آهي.“ ماڻهن ۾ تهڪڙو مچي ويو. واه ڙي نشا! ”ڪرسي پئي اليندي اي.“ ”مون سوچيو ته ڪرسيءَ جو نشو به ڪو نشو آهي، ڇڻ ته پاءُ گهنڊين جو يا دنگ دارونءَ جو چاڙهيون ويٺو آهي. اڪين تي ڪپ چڙهيل، لات جي پرواهه ڪانه. ٻڌا چوڙائي ته چٽل ٻڌائي. سڀنيو ويٺو هجي، اک چٽ ۾، هٿ پتلون ۾. ڇڻ ته لهي اڀري اٿس ڦوڪ شوڪ ۽ آڪڙ: ڏاڙهي مڇون چٽ، ڀرون شاهه بچايون. هان مڇون ماڪڙ يا مڇانگ. ڪو معتبر آيو ته ويٺي هٿ ڏيندس، ڇڻ ته ڪرسيءَ سان سبيو پيو آهي. اهو آهي خمار جنهن ۾ سڪن گڏ آلا به سڙي وڃن. ادب ۽ اخلاق، سمجهه ۽ ساجنهن ڪا وڃي ڪولين رهي. اهڙو چڙيو ويٺو هوندو، جو ڇڻ گهران وڙهي آيو آهي. اهڙو جهڙو ڪو سنهون سڪو

سامهون آيس، ته اڳين پوئين ڪسر ڪڍي ڇڏيندس. جئن چوندا آهن ته: ”يارن جون باهيون بارن مان ڪڍجن.“

مطلب ته اڳين ديون وانگر آدم بو، آدم بو پيو ڪندو. هن بابو تي به اهو نشو غالب هو. سو ماڻهن کي چهڙون پيو ڏئي. ريزو ڪونهي. هي نوت پراڻو آهي. هي روپيو ٻيو ڏي. هي گاڏي چٽي وڃي ته اڪوئي چٽي وڃي. تنهن ۾ منهنجو ڇا؟ اهڙي مسافري ڇو ٿا ڪريو؟ بت کان بيزار، وڙهسون وڙهسون پيو ڪري. نيٺ رڙ ڪري سيڪنڊ ڪلاس جو نالو ڪن تي وڌومانس تڏهن ڪن ڦرڙايائين. پاسي، صاحب کي ٽڪيٽ وٺڻ ڏيو. خير سان ٽڪيٽ وٺي هيٺ پلٽفارم تي آيس. گاڏيءَ ۾ ڏسان، ته هڪ پڪ خدا جي ويٺي آهي. سمجهيم ته گاڏيءَ ۾ پاسيرو ٿي لنگهيو هوندو! هڪ پوري مينهن هئي. آواز ايڏو ڳرو هوس، جو جڻ پاڏو ٿي ڍڪيو. ٻاهران به چار ماڻهو حڪم جا بنڊا امر ۾ بيٺا هئا. هڪ کي ته اهڙي ڌمال ڪڍيائين جو لڙڪ ڪري پيس ۽ ٿڌو ساھ نڪري ويس. مونکي ان وقت مايا ۽ دولت جي نشي جو خيال دماغ ۾ آيو. دولت عربي لفظ آهي جنهن جي معنيٰ آهي ڦرندڙ ۽ زماني جو انقلاب. ۽ مايا سنسڪرت لفظ آهي جنهن جي معنيٰ آهي ڌوڪو، فريب ۽ چل. انهيءَ مان ڏسجي ٿو ته ڌن هڪ ڌپ چانو آهي.

”اقبال را ڇو قلب ڪني لا بقا شود.“ اقبال کي پٺيان پڙهيو ته ”لابقا“ پڙهيو ويندو. سياڻن ان کي ڪينهن سان مشابھت ڏني آهي. جئن ڪينهن هڪ هنڌ نٿو ٽڪي، تئن لڄمي به گهڙيءَ هت گهڙيءَ هت. ڪنهن سان نيٺهه ڪان. چوندا آهن ته،

ميءُ خوردن و هشييار نشستن سهل است-

چون بدولت برسي، مست نگر دي مردي.

شراب پي ڪري هوشيار ٿي وهڻ سولو آهي، پر ڌنوان ٿي مست نه ٿيڻ مرد جو ڪم آهي.

دولتمند هن نشي ۾ غريبن جو رت چوسي، پنهنجو پپ پرين، ڪاٺيارن کي ڪٽي، ڪڪ ڪانا بڻائين. پاڻ اطلس ۽ ڪيمخواب پائين ته ولهن ويچارن کي ليڙن ۾ لپتائين. پاڻ موثرن ۾ سير ڪن، ته گهرجائن کي هلائي هلائي پيرن ۾ پٿون پوائين. پنهنجي هر هڪ اميد جا خالق ۽ مالڪ، پر بي واهن جون واهون بند ڪن ۽ اميدون خاڪ ڪن. هي اهي آهن، جي ٽپري گيهه تي وياج تي وياج چاڙهي، ڳئون وٺن. سو ڏيئي هزار لکائي وٺن. هي اهي آهن جي گارين ۽ بدخلي سان پيش اچڻ کان موشو ڪون ڪن. چوندا به ائين ته هل، پڙهين

ڏاڏنهن جي ذراوت رکي آهي ڇا؟ تراڪين اڳيان. ”هر دو دنيا دار جو پاھڻ کان به پري.“ پئسا ڪارا ٿيا سھندا پر ڪنھن پرميشور جي پياري کي پئسو ڏيڻ پرو پيو چڙھندن. هي اهڙا ئي نردئي آهن، جو ”پر ۾ مري پاءُ، ته به باجهه نه ٻرڙي کي پوي.“ وڏن وڏن لکيسرن وٽ ڪنھن چندي لاءِ وڃبو ته رقم چاڙھيندي هٿ پيا ڏڪندن. ڏاڏي ميءُ ۽ مگر سان چوندا، ته ”پائي، دنيا ڪا اسان وٽ پاڻهي رڙهي ٿي اچي ڇا؟ اسان به رت پت ڏئي پيا آڻيون.“ چوندا آهن ته شاھوڪار اهو ٿي سگھندو جو ڪل ڪائي ۽ ڪل پھري. گذارو ڪندو ڪل ڪڙي تي، ته پھريندو ڪل جهڙو ٿلهو ڪپڙو. مطلب ته ان نشي ۾ جيڪي ڪن سو ٺھين ۽ ڦھين. رڳو خدا نه ٿو ڪوئي سگھجن. پنھنجا عيب پيا ڍڪين ۽ ڪارج پيا سڌ ڪرائين. سيٺ به گاڏيءَ ۾ مون اهڙو انگين اکرين ۽ آرين پارين ڏٺو.

گاڏي چٽي هلي ته ٻيو ڪونه چڙھيو. مون سمجهيو ته وقت الائي ڪيئن ڪتبو. ايتري ۾ منهن ورائي پڇيائين ته صاحب! اوهان ڪيڏانهن ويندا؟ چيم ته مان صاحب نه آهيان. صاحب پاڻ خدا آهي ۽ اسين سڀ انجا بندا. چيائين ته اهو مان سمجهان ٿو. پر دنيا جو صاحب سائين! مون چيو ته دنيا ۾ ڪن خاندانن ۾ زالن کي صاحب سڏيندا آهن. ٿورو مشڪيو، چيائين ته انهن جي ڳالهه نه پڇ. انهن ته ملڪ کي روليو آهي. اوهان ديوانن ته انهن جي دل وڌائي ڇڏي آهي. ڇي سني ساڙهي هجي، ته انچو بوت گهرجي، سو به هڪ نه پر درجن. نت نئين سڄ نئون. منهنجي نه پادشاهي هجي ته انهن کي سڄو ڏينهن ڪم ۾ رنپايان. ڪا ويسند نه ڏيان. بس انهن جو مرڪ آهي چڪي، چلهه، چرخو ۽ چادر مٿي لاءِ. ڇو سيٺ صاحب انهن ويچارين تي ڪاوڙيا آهيو؟ اهي ته دنيا ۾ مرد لاءِ راحت آهن. انهن ۾ مردن کان وڌيڪ سھن شڪتي آهي. اهي مرد جو نالو مٿي ٿيون ڪن ۽ ناماچار ٿيون وڌائن. حقيقي چورو ٻار اهو آهي، جنهن جي ماءُ مري وڃي ۽ نه پيءُ. ڇو جو ماءُ پورهيو ڪري پاڻ نه کائيندي پر پٽ کي ڪارائيندي ۽ پاليندي. مرد کي ڪهڙي پيئي آهي جو اهڙا خفا ڪري. مرد ڪهڙو به ٻاهران تتو ايندو، مايوس ايندو، ته به زال اهي منتين ڪافور ڪري ڇڏيندس. انهن جي ڳالهائڻ ۽ ڇهڻ ۾ برقي اثر آهي. اهي جيڪي سور سھن ۽ سانڍي سگھن ٿيون، مرد تن جي پتيءَ ۾ به اچي نٿو سگھي. سيٺ صاحب اوهان شايد انهن جي خرچ ڏي ٿا ڏسو. ورايائين ته سڄ سائين جنهن مهل اهي نڪ نڪ ڪري هلن ٿيون، ته منهنجي سيني تي به نڪ نڪ ٿئي ٿي. ديوان اوهان کي پئسا ٿا ملن ٺاهي ٻڌا. سو اوهان ڪٿي گهرئون ڇو. اسان ته نور نچوئي، ڪوڏي ڪوڏي ڪري ٿا گڏ ڪريون. اوهان وٽ نوڪر هوندا. هڪڙا رسوئي ٺاهيندا، ته ٻيا آڻيندا. ڪڏهن بيمار ٿيو ته زال جيڪر ڀر ۾

ويهڻ ته ٺهيو، پر جيڪر پاڻي به نه پياريو. اڄڪلهه جي هوا آهي! اڳين سمين زالون مڙسن کي نات ۽ سوامي ڪري سمجهنديون هيون ۽ هاڻي مڙس آهن جتيءَ جوڙي ڏيڻ وارا. چئجين ته ڪاوڙ چنڊي وري ويهي ميڪنديون. ڳوڙها ته ڄڻ ڳنڍ ۾ ٻڌا پيا اٿن. اڙي سائين! انهن جا ڳوڙها بنگال جو جادو آهن. سوين ويجهندا، ترار نه وڌي، پر اهي وڏي تڪا تڪا ڪندا. انهن جا ڳوڙها هزار واعظن مقرر ڪان به وڌيڪ اثر ٿا رکن. جتي انهن جي ڳوڙهن ڪري دل نه پڄي، اتي ڪوبه ڪونه ٿو پهچي سگهي. انهن جا رڳو ڪوڙا ڳوڙها به دليرن جي ڪمر جهڪايو وجهن. سائين! انهن وٽ به نشا آهن، هڪ حسن جو ۽ ٻيو ول چل جو. امير، فقير، وڪيل ۽ وزير سڀ ڪٿا نه ٿا پورا پون، ۽ ڪنهن مهل سنت ۽ سادو به ڪري پون.

ها سيٺ صاحب! هر هڪ ماڻهوءَ ۾ ڪونه ڪو نشو آهي. آفيسريءَ جو، شاهوڪاريءَ جو، حسن ۽ نزاکت جو، هنر ۽ فن جو، علم ۽ حڪمت جو ۽ فقيري ۽ درويشيءَ جو. ايتري ۾ گاڏي اسٽيشن تي آئي ۽ مان موڪلائي لٿس. حڪمت جي نشي جي ڳالهه ياد پيم سا هيٺ ڏيان ٿو. ديوجانس ڪلبي هڪ وڏو فيلسوف ٿي گذريو آهي. هڪ ڏينهن سڪندر پادشاهه جنهن کي عام طرح سڄي زمين جو پادشاهه ڪري چوندا آهن. سو پنهنجي وزير سان هن حڪيم وٽ ملاقات لاءِ آيو. پادشاهه انجي سامهون اچي بيٺو. سڪندر اعظم سمجهيو ته حڪيم سندس تعظيم لاءِ اٿي بهندو پر هن پرواهه به نه ڪئي. هي حالت ڏسي، وزير چيو ته سڪندر اعظم، فاتح دنيا، اوهان سان ملڻ آيو آهي. حڪيم مٿو مٿي ڪري، مشڪي چيو ته جنهن سڪندر کي دنيا جي هوس در در پٽڪائيندي ٿي رهي، سو به پادشاهه ڪري ڪوٺبو! نه هو دنيا جو غلام آهي. هنجا دلي جذبات هنجي اختيار ۾ نه آهن تڏهن ته هو هنڪي جتي تتي ۽ جيڏانهن ڪيڏانهن نچائيندا ٿا وتن. هن جي دل جو اندر ڏسبو ته طرح طرح جي غلاميءَ جا نشان ملندا. بادشاهه مان آهيان، جو من وس ۾ آهي ۽ پنهنجي دل کي اختيار ۾ رکان ٿو. سڪندر هن لاپرواهه حڪيم جي حالت ڏسي، سخت تعجب ڪاڌو. وزير چيو ته پادشاهه سلامت اوهان لاءِ سوکڙيون ۽ سوغاتون ۽ مال اسباب آندا آهن. اوهان اهي قبول ڪريو. هن جواب ڏنو، ته مون وٽ سڀ ڪجهه آهي. مونکي ڪنهن به چيز جي ضرورت نه آهي. آخرڪار سڪندر نياز سان عرض ڪيو ته ڪا ڪار خدمت منهنجي لائق هجي ته مان حاضر آهيان. حڪيم کلي، جواب ڏنو ته تون تڙڪي جي آڏو بيٺو آهين. ذرا پري ٿي بيهه، اس جهٽڻ ڏي. تنهنجي اها خدمت بس آهي. سڪندر پڇيو ته ثواب ڪهڙي طرح حاصل ٿو ٿئي؟ هن چيو ته خير جي ڪمن سان. ڇا لاءِ ته توکي انهن جي لاءِ ايڏي طاقت

آهي، جو جنهن جيتري رعيت کي ساري عمر ۾ ناممڪن آهي. هي اهي آهن جي پڙهيا،
ڪڙهيا ۽ ٺريا. باقي آفيسر ته رڳو پڙهيا ۽ نه پرجهيا.

”پڙهڻ پرجهڻ پاڻ ۾ وڏو فرق ڦير،
ڪاڏي منهن محبوب جو ڪاڏي اکر اير،
ساڻ سهائي سج جي ڇا موافق ٿيندو مير،
جن صحيح سڃاتو پير، روحل رات نه تن کي.“

پر ٻين نشن کان وري ولين ۽ درويشن جي ليءَ ۽ ميءَ الڳ آهي. ”جنهن ۾ نشو
نينهن جو، سا ڪا ڪوئي پٽ.“ اهي ماڻهو الستي نيهن ۾ اهڙا الوت ۽ اموت آهن، جو دنيا
کي تڇ سمان ٿا سمجهن. اهڙي بيخوديءَ ۾ بيخود آهن جو ڪنهن ڏانهن اک ڪڍي به نه
نهارين. هي انهيءَ خمار ۾ چور ۽ مخمور آهن، جو موجوده عالم جي ڪابه وٽ انهن کي
سجاڳ ڪري نٿي سگهي. هي جڏهن مراقبي ۾ ويهي، منهن مونن ۾ وجهي، محبوب
حقيقي ۾ محو ٿا ٿين، تڏهن جهان جي اعليٰ ۾ اعليٰ قيمت واري شيءِ ۽ حسين ۾ حسين
عورت به هننکي هرڪائي نٿي سگهي. جئن شاه عليه الرحمته نالي چيو ويو آهي.

”ڪاڪ نه جهليا ڪاڙي، موهيا ڪنهن نه مال،
جي چورين ڏنا چال، ته به لاهوتي لنگهي ويا.“

ڪوڙ

انساني خيالات جي سوچ جو اعليٰ نتيجو، پوليس جو واهر ۽ وسيلو، وڪيلن جو روزگار، ڪامورن ۽ نوڪرن نواز، شاگردن جو مار موچڙي کان ماسترن وٽ مددگار، گنهگارن جو جو ڍڪڻ هار، عاشقن جو پشت پناه، ۽ آخر ۾ هر ڪنهن جو بچاءُ آهي، ڪوڙ! هان! اهو هڪ اهڙو لفظ آهي جنهن کان نفرت ڪرڻ ۽ پري رهڻ سيکاريو ويندو آهي، ۽ جنهنجي بدين ۽ بيڙاين جي بيان ۾ اخلاقي ڪتاب ڪارا ٿيا پيا آهن. شايد انسان جي فطري ضرورت اها آهي ته هو فريب ڏيڻ ۽ ٺڳڻ وارن کي پسند ڪري ٿو، ڇا لاءِ جو جيڪڏهن ڪوبه انکي دوکو نه ٿو ڏئي ته هو پنهنجو پاڻ کي جڙي جاڳندي فريب ۾ ڦاسي ٿو سمجهي. سبب تنهن جو هي آهي، جو کيس ٺڳجڻ ۾ تعليم ٿي ملي ته هو فريب ڏيڻ ۾ پڙ ٿو رهي. عام طرح ڏٺو ويو آهي ته بري ۾ برو شخص ۽ خراب ۾ خراب ماڻهو به چاهيندو آهي ته بيا ماڻهو هنکي چڱو سمجهن، يا ڪم از ڪم کيس چڱو چون. مگر جڏهن هو پنهنجي اها مراد نه ماڻي مايوس ٿو ٿئي، ته پنهنجن ڪڏن ڪرتوتن جي خبر هوندي به، پاڻ کي چڱي سمجهڻ جي ڪوشش ڪندو آهي يعني جڏهن ٻين کي ڪوڙ ڳالهائڻ کان باز آڻي نٿو سگهي ته پوءِ پاڻ ڪوڙ ڳالهائي ٿو. ماڻهو ڪوڙ ڳالهائين ٿا، ڪوڙ ٻڌڻ پسند ڪن ٿا، مگر تنهن هوندي به ڪوڙ کي خراب نه ليکين ٿا. ڪوڙ حقيقت ڪري سچ جو مضبوط دليل آهي. ڪوڙ اهو ڪوڙ آهي ۽ ڪارگر ٿئي ٿو، جو بلڪل سچ جي ڌڪ ڏئي. ۽ جي ڌڪ نه ڏنائين ۽ پڪڙجي پيو ته ڪوڙ جو مزو ڪهڙو رهيو، پوءِ ڪوڙ ڪري ليڪجي به نه. اهڙي طرح ڪو ڪوڙ ڳالهائي نٿو سگهي، جو ٻين کي سچ جي اصلي صورت چٽي ڏيکاري، ته گويا اهو ڪوڙ ڳالهائڻ ۾ اڃا ٻاراڻو ٿو پڙهي.

ڪوڙ ته مشڪلاتن جو حل ڪندڙ ۽ ڌڪ درد مٽيندڙ آهي. ڪوبه سمجهو انسان هن کان پاسو ڪري نه ٿو سگهي، مگر هر وقت هر دم ان کان مدد ٿو وٺي ۽ ان ۾ ٿو لڪي، اگرچہ هنکي ڪوڙ جو لفظ وات تي آڻڻ خود ڏکيو ٿو لڳي ۽ جي ٻيو ڪو چويس ته چڙيو پوي.

ڪوڙ کي هنر ڪٿي چئجي ته بجاءِ رهي. هو علم ۽ ادب ۾ هڪ ڪاريگر آهي ۽ سياسي ڪمن ۽ ملڪي معاملات ۾ معزز لفظ ۽ ”تدبير“ جي نالي سان سڏبو آهي، مگر اصل ۾ ته ڪو ڦير ڪونه ٿو پويس. وري عشق و محبت سان ته اصل ڪو خاص تعلق اٿس. جيڪڏهن عاشق محبوب کي اهڙوئي سمجهي، جهڙو حقيقت ۾ هجي، يا معشوق پنهنجي

محبت ڪرڻ واري کان پنهنجي حسن جي ايتري تعريف ٻڌڻ پسند ڪري، جيتري هنڪي ٻڌڻ گهرجي. ته ظاهر آهي ته ٻنهي جي وچ ۾ جيڪر اها الفت ۽ پريت نه رهي، جا هونئن انهن ٻنهي کي هيتري انبوهه کان جدا ڪري ٿي ۽ عاشق معشوق جا نالا ڏياري ٿي. ڀلا خسيس ڳالهه، ته جي عاشق معشوق جي انجام جي وقت کان به منت دير ٿو ڪري وڃي، ته بس! دنيا هيٺ مٿي ڪري ڏيندو ته ڪاڏهون ڪو ڪوڙ نهڻي، زبان اڪلي، ۽ محبوب مڪ مان مرڪ نڪري. ماڻهو حيران هوندو، صدها خيالي گهوڙا ڊوڙائي چڪندو، وري جي معشوق دير ڪئي، ته جهٽ اهڙو بتاءُ اچي ڏيندو جو دل نري ڳڱ ٿي پوندي ته نه ٻيلي محبت آهي سهي.

دل تو انڪا چاهتا هي ميري ملني کي لئي
ڪڇهه عدو کا خوف هي ڪڇهه شرم دامنگير هي.

انسان صرف ان ماڻهوءَ لاءِ ڪوڙ ڳالهائيندو آهي جنهن کي پنهنجو ڪري سمجهندو آهي. مان ته اڃا ڪنهن کي اهڙي ماڻهوءَ لاءِ ڪوڙ ڳالهائيندو ڪونه ٻڌو آهي جنهن جي رضامندي يا ناراضگي اڳلي وٽ ڪا معنيٰ نه ٿي رکي. يعني ڪوڙ صرف ٻين کي خوش رکڻ ۽ راضي ڪرڻ لاءِ ڳالهائيندو ويندو آهي. وڪيل صاحب ته اهڙا اظهار ٺاهيندا، جو سچ سمجهڻ ۾ اچي، پنهنجي اصيل کي نيٺ به ڇڏائين. هاڻوڪي زماني ۾ جيڪڏهن ڪو ماڻهو ڪنهن کي ڪوڙ ٺاهي، دلاسو ڏيئي راضي نه ٿو ڪري ڪڍي، ته کيس جڏو ٿا سمجهن. پوءِ ڀلا ٻين کي راضي ڪرڻ چڱي ڳالهه نه آهي؟ ٻين جي چڱائي ڳولڻ چڱو متو نه آهي؟ شاديءَ کان پوءِ اڪثر زال مڙس تڏهن سرچي هلن ٿا ۽ محبت ونڊي سگهن ٿا جڏهن هو ٻئي ڪوڙ ڳالهائڻ ۾ پڙ ۽ ماهر آهن. ڀلا ٿورڙي ڳالهه ته ڪنهن وقت مڙس ڪاڏهين چار پئسا پري ٿو ۽ زال وٽ ڪوڙ نه ٿو ڳالهائي ته پوءِ سڀ کان ڪامياب شاعر اهو آهي، جو خيالات کي سڀ کان زياده خوبصورتيءَ ۾ مرچ مصالح گڏي ڪوڙ چوڻ ٿو سڀڪاري سگهي. يعني هڪ جا ڏهه ۽ ڏهن جا ويهه نه وڌائي لکي، تيسين نه انعام اڪرام، نه ڪل، نه چرچو ۽ نه داد ۽ واہ واہ.

چڱو! ٻار جو معصوم آهي، بي گناهه آهي، اڃا زماني جي سڌ کان اٿس، تنهن کي به شيءِ جي حقيقت جي معلوم هوندي به ظاهري ڏسي وائسي، ڪوڙ ڪرڻ مان مزو ٿو اچي، جو هڪ ڪاني کي گهوڙو سمجهي، لانگ ورائي، چمڪي هڻي، ٻچڪ ٻچڪ ڪري هلائي ٿو: اگرچہ سمجهي به ٿو ته آهي رڳو ڪانو. چوڪر هڪ ٻئي جي چولي کي پٺيان وٺي ڪو

۽ ڇڄ ڇڄ چئي هڪڙو پاڻ کي انجڻ سمجهي ٿو ۽ ٻين پنين کي گاڏا. عاقل ۾ عاقل انسان کي به اهي ڪوڙ دل سان لڳندا هوندا. ۽ پوءِ جيئن وڏو ٿيندو ٿو وڃي، ته ان ۾ واڌارو ۽ سڌارو ڪندو ٿو وڃي. شاگرديءَ جي حالت ۾ به ٿوري ۾ ٿورو ڪوڙ، ته جي ”في“ وسري ويئي هوندس ته چوندو ته پائو يا دادا يا بابا گهر ڪونه هو.

ڪوڙ کي يقين سمجهڻ ايترو مشڪل نه آهي، جيتري قدر ڪوڙ ڳالهائڻ ڏکيو آهي. ان ڪري ڪيترائي ماڻهو جي شايد انهيءَ هنر کان ارادتا پرهيز ٿا ڪن، ته به انهيءَ فن ۾ جي ڪوڙن جا ڏاڏا نه ٿا ٿين، تڏهن به ٿورو گهڻو شريڪ ٿا ٿين.

ڪوڙ ڳالهائڻ لاءِ حافظو ۽ يادگيري ڏاڍي هئڻ گهرجي. ۽ جي استعمال سان يادگيري سڌري ها، ته جيڪر دنيا ۾ يادگيري لاءِ پهرين نمبر ۾ دوا، ڪوڙ ئي ٿئي ها.

بعضي بعضي وڏين وڏين جنگين ۽ جهيڙن تارڻ لاءِ مصلحتاً ڪوڙ ڳالهائي جهيڙو تاريندا آهن. ”دروغ مصلحت آميز به از راستي فتنه انگيز.“ پر اهي تڏهن به ڪوڙ ۽ ڪوڙ جي مدد. جيڪڏهن ڪو ماڻهو سمجهي ته مان ڪوڙ ڳالهائڻ ۾ ڪاريگر بڻجان، ته پوءِ اهو ٿورو ڳالهائي ۽ تقرير ۾ مختصر رهي، گفتگو کي گهڻو نه پڇاڙي، جو گهڻو ڳالهائڻ هن جون ڪي ڳالهيون پڌريون ڪندو. دروغ گو را حافظ نه باشد.

هاڻي مٿئين لکڻيءَ موجب مضمون به ٿورو هئڻ گهرجي. مگر هي لکڻ ضرور سمجهيم، ته منهنجي هن مضمون لکڻ مان هي مراد نه آهي، ته مان ڪوڙ کي ساراهيان ٿو. ايترو سڀڪو چوندو، ته جي ڪنهن چيز ۾ خرابين جي ڪاڻ آهي، ته چار چڱايون به اٿس. مونکي هتي ڪوڙ جي باري ۾ ڪي سچيون ڳالهيون لکڻيون هيون، سي لکي پڙهندڙن کان رخصت وٺان ٿو، جو رات جا ٻه لڳي چڪا آهن ۽ اهڙي وقت ڪوڙ جي پچار چڱي نه ٿي لڳي.

ياالله! تون منهن جي ڪوڙي ۽ دل جي دغاباز کان بچاءِ!

مٽي

دنيا ۾ سائنس دانن اڳوڻي جڳ کان چار مشهور عناصر يا تتو ڪري ليکيا آهن. اگرچہ هاڻوڪي زماني ۾ ۹۲ کان به مٿي شمار ڪيا ويا آهن، تاهم اهي سڀ گويا انهن چئن مان ڦٽا آهن يا لڳ ڀڳ انهن سان ميل جول رکن ٿا.

اهي شروعاتي عناصر پاڻي، مٽي، باه ۽ هوا آهن. انهن مان اڄ ڪجهه مٽيءَ ڌرتي جو ذڪر لکڻ ضرور جاتم. انسان ذات مٽي آهي، تنهن ۾ ڪو شڪ ڪونهي، ڇو جو هو جڏهن مري ٿو ۽ هنڪي قبر ۾ داخل ڪيو وڃي ٿو يا سنسڪاريو وڃي ٿو، ته ٻنهي ڳالهين ۾ هو ٿوري يا گهڻي وقت کان پوءِ مٽي ٿي ٿو وڃي. شاھ هجي توڙي گدا، يوسف هجي توڙي شيدي، مگر اهي مٽيئي مٽي.

”ڏڱ لٽيا ڌوڙ ۾ اڀي ڏٺا مون.“

رڳو انسان مٽي نه آهي پر جيڪي به هن جهان ۾ جنسار ڏسجن ٿا، سي هڪ نه هڪ وقت مٽي ٿيو پون. ڇا تارا جي آسمان ۾ اهڙو جرڪن ۽ چمڪن ٿا، تڏهن به جڏهن اهي هيٺ ڪرڻ ٿا ته مٽي آهن. تڏهن چئبو ته مٽي ڪا اهڙي چيز آهي، جا دنيا جو مول مت آهي جنهن تي سڀ ڪجهه منحصر آهي. آدميءَ کي پاڻي گهرجي، باه ڪپي، هوا ڪم اچي، سڀ نيڪ، مگر جيسين مٽي جنهن جي گهڻي حصي مان انسان ٺهيو، نه هوندي ته بيا ڪهڙي ڪم ايندا. مثال لاءِ بدن کي ڇڏي خوراڪ پوشاڪ اجهو سڀ مٽي جي پيدائش آهن ۽ جن تي انسان جي جياپي ۽ جيوت جو مدار آهي.

تڏهن چئبو ته مٽي هڪ اها شي آهي، جا سڀ ڪنهن کي، سڀ ڪنهن هنڌ ۽ سڀ ڪنهن حالت ۾ ڪپي ٿي. ڀلا ماڻهو کي روزانه ڪم ڪاج ڪانسواءِ ٻيو ڪهڙي صورت ۾ ٿي گهرجي؟ جي اسان چئون ته مٽي اسان جي حياتي آهي، ته انهيءَ ۾ ڪو عجب ڪونهي، ڇو جو پيدائش ۽ خورش لاءِ ته اسين چئي آيا آهيون، باقي رهيو ان ۾ اهو نورالاهي جو قطرو روح يا آتما، جنهنڪري هن کي وڌيڪ درجو ملي ٿو. هاڻي ڏسون ته اتي مٽي ڪهڙي صورت ۽ معنيٰ ۾ ٿا ونون جو اسانجو اندر اجري. آئينو ونو: ٿورو خراب ٿيو ته مٽي ذري سان ملي صاف ڪجيس ٿو. پوءِ چونه دل جو شيشو به مٽيءَ سان صفا ٿي ٿو سگهي. سوال اٿندو ته پوءِ اتي مٽي ڇا ڪري ونجي؟ جواب ته مٽي اتي خاڪساري، تواضع، عجز، نياز، نوڙت ۽ نمرتا. ۽ هوا آهي غرور يا هٽ، ڪنهن چيز کي پنهن جي ڪلهن تي چاڙهي،

هڪڙي هنڌان ڪٿي ٻئي هنڌ رسائي. ڪنهنڪي چوڻي تان لاهي پٽ پهچائي. چڱي هنڌان ڪٿي لڳي هنڌ رسائي. ماڻهو جڏهن انجي گهوڙي تي چڙهي ٿو، ته سندس مغز ڦريو وڃي ۽ بيوس ٿيو پوي. مگر مٿي ان جي مقابلي ۾ بارگير آهي سا پنهنجو هنڌ جهليو بيٺي رهي، باه آهي ڪينو، حسد ۽ ساڙ، سا جيسين ٻين کي چٻي ڪڍي ساڙي ئي ساڙي، ان کان اڳ پاڻ پيئي وٽ ست ڪاٺي ۽ ڪوٺلا ڪرند ٿئي. پر جي مٿي ٻڪ پيس ته اتي ئي پوري. اتي به نياز ساڙ کي نوائي ٿو. مٿي ٿڌي ٿاهري، سپڪنهن کي ڏئي پر ڏکونئي نه. ويچاري لٽن ۾ لتاڙجي، پر ڪڇي اهڙي جهڙي پٽ. اهو آهي ان جو صبر جنهن کي هميشه اجر ۽ عيوضو آهي. ڪنڀر ويچاريءَ کي لٽن سان ڪٽي، سوتين سان ستي، باه ۾ ساڙي ته به اوچڻ ۽ آجڪو پئي ڏيس. واه ڙي مٿي واه! توکي ڪير چئي ۽ ڪير نئين. ”سڪ سمهي ڪنڀاري جو چور نه نئين مٿي.“

پاڻي آهي هستيءَ جو جوش. جاتي نيونس تاتي سوين ايڪڙ آباديءَ جا ڇٽ. هزارين ماڻهو ۽ مال غرق. جتان ٿئي ته ٻيڙا تختا تختا ۽ اسباب دف. پر واه ڙي مٿي! بس گهاري ۾ اچي وڃي ته ڪم ئي راس ۽ ٻيڙائي پار، ڪارج ئي سڌ، مشڪل ئي آسان. اتي مٿي بردباريءَ جو ڪم ٿي ڏئي. اها مٿي آهي، جا ٻين جا لوڙه ڏيکاري اسان کي پئي خبردار ڪري. اها مٿي آهي جا اسان جي اکين ۾ بار بار اڏامي اچي چٽائي ٿي، ته آخر مان آهيان ۽ مون سان اوهانجو ڪم آهي، تنهنڪري منهنجي خاصيت اختيار ڪريو. دنيا ۾ جيڪي اوهان کي ذري پرزي شيون ملن ٿيون، سي مون مان ۽ مون وٽان. تنهنڪري اوهان به پنهنجي ذات لاءِ اهڙا ڪارگر ٿيو. پنهنجو ماس ڳاري، ٻين جو پلو ڪريو، جئن مان پنهنجا ڳچ اوهان لاءِ ڳاريان ٿي. مون جئن پنهنجي جاءِ جهلي وهو، ته ٻيا اچي اوهان جا سلامي ٿين. پٿر به پنهنجي جاءِ ڳورو آهي. هر چيز کي پنهنجي جاءِ تي عزت آهي. جي اوهان کي ڪو ستائي، ته ست ڌاري ڏئي ٿي پاڙيو. جئن مان ماڻ ۾ آهيان، ته آخر منهنجو نذر ٿا ٿين.

”خاک مي خورد یم عمری در غذا،

خاکه مارا خورد آخر در جزا.“

(رومي)

ساري عمر خوراڪ ۾ خاک کاڌيسين ته آخر ۾ انهيءَ عيوضي ۾ خاک اسان کي کاڌو. پنهنجي هستي وڃائي نيست ٿيو، ته اوهان مان مٺا ميوا نڪرن.

”دو بهاران ڪي شود سر سبز سنگ،
خاک شو تا گل برويد رنگ رنگ.“

(رومي)

ڏسو ته بهار ۾ به پتر سرسبز نٿا ٿين. سو خاک ٿي ته توهان گل ڦل نڪرن.
آدم ذات! تون مٽي آهين، تڏهين پنهنجي هم جنس کان سبق چونه ٿو سگهين؟ ان کان
پرهيز نه ڪر. ڪيڏي به اوج ڪي رسين تڏهن به پاڻ ڪي مٽي سمجهه ۽ مٽي ٿي هل. نا جنس
کان پرهيز ڪر. ڏس، ته تيل ۾ پاڻي وجهبو ته ڏيئو تڙ تڙ ڪندو. اهوئي سبق بس آهي، ته
غير جنس سان ملڻ ڪري ڇا ٿو ٿئي. ڏس ته منهنجو مرتبو رڳو تنهنجي حياتيءَ تائين نه
آهي، مگر جي تون چڱو ٿي هلندي ته تنهنجي مٽيءَ جو به مان ٿيندو.

”جاڳي جنهن ياد ڪيو، ساري رات سبحان،
ان جي عبداللطيف چئي، مٽيءَ لڌو مان،
ڪوڙين ڪن سلام، اچي آسڻ ان جي.“

منهنجا پروردگار! جڏهن تو منهنجي خلقت پرورش مٽي ڪئي آهي، تڏهن مون ڪي مٽي
ٻڌاء ته ٻين کي ڪم اچان ۽ ٻين جي ڏکيوئڻ کان پري رهان. آمين!
